

ولادت نبوی ﷺ
صلی اللہ علیہ و آله و سلم


مولانا ابوالکلام آزاد





ولادت نبوی صلی اللہ علیہ وسلم

مولانا ابوالکلام آزاد



مکتبہ جمال

تیری منزل، حسن مارکیٹ، اردو بازار، لاہور

فون: 0300-8834610 7232731

E maktabajamal@yahoo.co.uk

E maktaba_jamal@email.com

جملہ حقوق محفوظ ہیں

نام کتاب: ولادت نبوی صلی اللہ علیہ وسلم
مصنف: مولانا ابوالکلام آزاد
اہتمام: میاں غلام مرتضیٰ اکھناد
ناشر: مکتبہ جمال ۵ لاہور
مطبع: تایا سنز پرنٹرز ۵ لاہور
اشاعت: 2012ء
قیمت: 100 روپے

ملنے کا پتہ:

مکتبہ جمال

تیری منزل، حسن مارکیٹ، اردو بازار، لاہور

Cell: 0300-8834610 / Ph: 042-37232731

maktabajamal@yahoo.co.uk
mjamal09@gmail.com

فہرست

9	عرض ناشر
11	پیش لفظ
15	عروں کائنات میں موتی بھر گئے
17	تذکار مقدس
17	اب رحمت اور شادابی زمین
18	قدرتی مثالوں کی حکمت
19	موت کے بعد زندگی
20	روحانی تربیت
21	رحمت الہی کے خزانے
22	تکمیل ہدایت
23	امت مسلمہ کی تاسیس
23	دنیا کی کس کی یاد رکھے؟
24	شان عالم
25	سکندر اور دوسرے فاتح
25	بے سود تذکار
26	صنعت گر
27	دور جدید

27	اپنے ہاتھوں گھر بر بادر کرنے والے
28	کس کی یادمنا میں
30	قرآن کا درس حکمت
31	صراطِ مستقیم
32	تقسیمِ مذہب
32	حضرت موسیٰ علیہ السلام
33	حضرت مسیح علیہ السلام
34	مسیحی قومیں اور تعلیم مسیح
35	میسیحیت کی حکمرانی
36	پھر کیا دنیا اس کے لیے تیار ہے؟
36	آرین سلسلہ
36	ولادت با سعادت
37	کرہ ارض کے آفتاب ہدایت
38	عالم گیر پیام
38	جهانوں کے لیے رحمت
39	ذکر مقدس
42	کائنات ہستی کی محبویت اعلیٰ
43	عبدیت کبریٰ
45	خصوصیت و امتیاز
47	جشن حصول و ماتم ضیاء
48	مجلس روشن دل تاریک

49	ظہور و مقصد ظہور
50	آتشیں شریعت
51	مراد کی بشارت اور کامیابی کی بہار
52	لاتھنو اولا تحزانوا
53	خدا پر ایمان انسان کا خوف
54	استبدال نعمت
54	غفلت اور بد عملی
55	یادگار حریت
56	صرف خدا کی اطاعت
57	ایک سبق آموز مثال
58	اصل خوشی
58	تم کیا ہو؟
59	غفلت و بے خبری کی انتہا
60	یادگار منانے کا اتحقاق
61	ماہ ربیع اول کا اختتام
61	تاریخ عالم کی عظیم ہستیاں اور داعی لا الہ الا اللہ کی عظمت
69	استفسار
69	احادیث صغیرہ و موضوع
71	فضیلت مجالس ذکر
72	اس مقصد کیا تھا
73	صورت قائم حقیقت مفقود

74	روايات ضعيفة و قصص موضوع
75	غفلت و مدحت علماء و تشدد بمحل
76	معيار تصديق و غلط و اصول نقد روایت
77	صحیح راہ عمل
78	انکار کی جدگانہ بنیادیں
78	آج کے مصلحین اور علمائے حق
79	قصاص
79	طبقہ محدثین و جماعت قصاص و وعاظ
81	مولود کی اردو کتابوں کے مآخذ
81	قصص کتب مولود کا سرچشمہ اول
82	روايات ثلاثة حافظ ابو نعيم الصفهاني
83	تنبیہ کی روایت
84	ابن عباس رضی اللہ عنہ کی روایت
88	حضرت عباس رضی اللہ عنہ کی روایت
89	ابو حافظ ابو نعيم کی حقیقت
92	تیری روایت کا معاملہ ضعیف
94	حافظ سیوطی کی شہادت
95	قصر ایوان کسری وغیرہ
98	حوالی

عرض ناشر

نبوت ایسی باکمال شے ہے کہ یہ رتبہ جسے عطا ہوا وہ اپنے علاوہ ہر انسان سے ممتاز ہو گیا، بلکہ خلقاً نوعاً پہلے سے ممتاز تھا، کیونکہ نبوت زمان و مکان سے ماوراء ہے۔ چنانچہ یہ اسی امتیاز کی کرامت ہے کہ نبی دوسروں سے زندگی کے ہر واقعے میں خود بخود ممتاز ہو جاتا ہے اور یہ حقیقت واقعہ ہے۔ ولادتِ نبوی ﷺ کا واقعہ اسی ذیل میں آتا ہے۔ ہماری غلطی یہ ہے کہ ہم اس واقعے کو صرف امتیاز کے حوالے سے دیکھتے ہیں ورنہ نبوت تو اعتدال سے ہٹی ہوئے کی تغليط کر دیتی ہے۔ لیکن ہم سمجھتے ہیں یا بے سمجھے کہتے ہیں کہ ہم اس بات پر مجبور ہیں، اس لیے معدود ہیں اور اس مجبوری کو عشق رسول ﷺ کا نام دے کر اپنی ہر لغو اور پوچھ حرکت کو اپنی معدودی قرار دیتے ہیں۔ یہی وجہ ہے کہ میلاد النبی ﷺ کی تقریبات ہر طرح کی خرافات کی پناہ گاہ بن گئی ہیں:

وضع میں تم ہو نصاریٰ، تو تمدن میں ہنود
یہ مسلمان ہیں! جنمیں دیکھ کر شرمائے یہود

امام الہند مولانا ابوالکلام آزاد کے یہ مضمون المہال میں شائع ہوئے۔ انہیں بعد میں کتابی شکل میں مرتب کیا گیا۔ اس کتاب کو پڑھ کر محسوس ہوتا ہے کہ مولانا نے بھی عشق رسول ﷺ سے مجبور ہو کر مسلمانوں کی اس روشن کی بے راہ روی پر قلم اٹھایا ہے، بلکہ اپنے قلم کو تلوار بنادیا ہے۔ کیونکہ نبوت پر کسی حوالے سے گرداؤ نے والوں کا اس کے علاوہ کوئی علاج نہیں۔

اس کتاب کا آخری حصہ جو انہوں نے ایک صاحب کے خط کے جواب میں لکھا ہے، اصلًا اس کتاب کی جان ہے۔ انہوں نے ان تمام روایتوں اور واعظانہ داستانوں پر قلم اٹھایا ہے۔ جس پر ان سب خرافات کی بنیاد ہے، جن سے تقدس پر حرف آتا ہے۔

مکتبہ جمال نے عزم کر رکھا ہے کہ امام الہند مولانا ابوالکلام آزاد کی تحریروں / تصانیف کو ان کے شایان شان شائع کر کے عوام الناس میں عام کیا جائے، مذکورہ کتاب اسی شکل کی ایک کڑی ہے۔ کوشش کی ہے کہ یہ کتاب اغلاط سے پاک ہو۔

اپنے دوست محترم محمد اصغر نیازی صاحب کا ممنون ہوں کہ ان کی علمی معاونت حاصل رہی۔

میاں مختار احمد کھٹانہ

پیش لفظ

الْحَمْدُ لِلّٰهِ وَحْدَهُ وَالصَّلوةُ وَالسَّلَامُ عَلٰى مَنْ لَا نَبِيٌّ بَعْدَهُ

”ولادتِ نبیٰ ﷺ“ اپنے موضوع اور اسلوب کے اعتبار سے ایک تحریری خطبہ ہے جس میں ابوالکلام نے تفہیم اور تاثیر کو یکجاں کر دیا ہے۔ مخاطب کو فہم کی بنیادی ضرورتوں کو پورا کرتے ہوئے اس کے احساسات و جذبات میں ایک گھرا، پر جوش اور با مقصد ارتقاش پیدا کر دینا، کلام کا وہ پیغمبرانہ وصف ہے جو بچھلی دو تین صدیوں میں ابوالکلام سے بڑھ کر کسی کو نصیب نہیں ہوا۔ مذہبی ذہن اور طرزِ احساس کی ساخت ایسی ہے کہ ان کے مطالبات اور مقتضیات کی متوازن تکمیل ایک نہایت مشکل کام ہے۔ یعنی اس ذہن اور اس طرزِ احساس کو ایک ہی ہدف سے مربوط کر کے ان کی بہترین قوتوں کو بیدار کرنا اور انہیں پورے کنشروں کے ساتھ ایک دوسرے سے ہم آہنگ رکھنا، نرے مفکر یا واعظ کے بس کی بات نہیں ہے۔ اس کے لیے کسی ایک مرکز پر قائم شخصیت کی ضرورت ہے اور اس کے علاوہ معنی اور بیان پر وہ قدرت بھی درکار ہے جو دماغ اور جذبے کی اصول وحدت تک رسائی حاصل کئے بغیر ہاتھ نہیں آتی۔ مولانا آزاد کی کوئی بھی تحریر دیکھ لیں، وہی پیغمبرانہ آہنگ نظر آئے گا جس کا علمائے حق کو وارث بنایا گیا ہے۔ ان کا قاری اگر بالکل ہی غبی، غیر ذمہ دار اور بے حس نہیں ہے تو کم از کم دو چیزوں سے محروم نہیں رہ سکتا: فہم صحیح اور جذب سلیم۔ ان کا لفظ لفظ ایسا ہے کہ ذہن میں پڑی ہوئی گتھیوں کو سلجنھاتا جاتا ہے اور اس کے ساتھ ساتھ طبیعت کی افرادگی اور

جدبات کی پژمردگی کا بھی ازالہ کر دیتا ہے۔

ابوالکلام آزاد کی اس بے مثال خصوصیت کا انداز لگانا ہو تو ان کی تحریروں کی معاصر دعوتی اور تذکیری لٹریچر کے برابر کھردیکھ لیں۔ آدمی کا ذوق و فہم اگر یکسر مسخ نہ ہو چکا ہو، تو اس مقابل کا بس ایک ہی نتیجہ ممکن ہے..... چرا غِ مردہ کجا شمع آفتاب کجا!

یہ کتابچہ دراصل ایک اصلاحی خطاب ہے جس میں روئے سخن مسلمانوں کے اس طبقے کی طرف ہے جس نے حب رسول صلی اللہ علیہ وآلہ وسلم کے ایمانی تقاضے کو محض ایک رسمی شکل دے کر خود کو ان ذمہ داریوں سے الگ کر رکھا ہے جو اس سے عہدہ برآ ہونے کے لئے پوری امت پر عائد ہوتی ہیں۔ مولانا ایک ایسے مصلح کی طرح جو اپنی اصلاح طلب قوم کی نفیات سے خوب آگاہ ہے، تمام خرابیوں کی وضاحت سے نشان دہی کرنے کے باوجود کہیں تو ہیں و تحقیر کارو یہ اختیار نہیں کیا۔ ہر جگہ ایک سچے خیرخواہ کی دلسوzi سے کام لیا ہے۔ کون نہیں جانتا کہ میلاد النبی صلی اللہ علیہ وآلہ وسلم کے مقدس دن کی یادمنانے والا ایک بڑا گروہ کیسی کیسی خرافات کا ارتکاب کرتا ہے۔ شاید ہی کوئی عالم ہو گا جس نے ان خرافات کا رد نہ کیا ہو یا ان کی اصلاح کی کوشش نہ کی ہو۔ مولانا آزاد نے بھی یہی کیا ہے لیکن بالکل مختلف انداز میں۔ اکثر فقہاء و محدثین کی طرح ایک لائق، تھنڈا اور تحکمانہ رو یہ اختیار کرنے کی بجائے انہوں نے شفیق، فکرمند اور دلگیر باب کے لمحے میں کلام کیا ہے۔ سخت سے سخت بات کہی مگر خود کو مخاطب سے دور نہیں کیا۔ ڈانٹا بھی ہے تو چھاتی سے لگا کر ڈانٹا ہے۔

تعلق بالرسول صلی اللہ علیہ وسلم دین کی اساس ہے۔ ہمارا ایمانی وجود اسی سے اور اسی پر قائم ہے۔ اللہ پر ایمان اور اس کی معرفت، عبادت اور اطاعت کی ہروہ صورت بے معنی اور بے سود ہے، جو رسول آخر صلی اللہ علیہ وسلم کو حتی سند اور مستقل واسطہ بنائے بغیر اختیار کی گئی ہو اور یہ خدائی قانون صرف مسلمانوں کے لیے نہیں ہے بلکہ قیامت تک آنے والے تمام

انسانوں پر جاری ہے۔ مولانا کی بعض تفسیری آراء سے یہ شبہ پیدا ہوا تھا کہ وہ تمام ادیان کو برق سمجھتے ہیں اور دین محمدی ﷺ کو واحد ذریعہ نجات نہیں مانتے۔ ”ولادت نبوی صلی اللہ علیہ وسلم“ پڑھ کر اس شے کا خاتمہ ہو جاتا ہے۔ یہاں وہ دونوں الفاظ میں کہتے ہیں کہ آپ صلی اللہ علیہ وسلم کی رسالت دیگر انبياء کرام علیہم السلام کی طرح کسی خاص وقت، خاص قوم اور خاص علاقے تک محدود نہیں ہے بلکہ عالمگیر اور ہمہ زمانی ہے۔

دوسری بنیادی بات جو مولانا نے زور دے کر ارشاد فرمائی ہے، یہ ہے کہ آپ صلی اللہ علیہ وسلم کی بعثت مبارکہ کا ایک بڑا مقصد یہ بھی تھا کہ بنی نوع انسان کو غیر حق کی غلامی سے نجات دلائی جائے۔ حریت، فطرت انسانی کا اقتضا ہے۔ اس سے محروم رہ کر انسانی شرف محفوظ ایک مہمل تصور اور بے اصل خوش فہمی سے زیادہ کوئی حیثیت نہیں رکھتا۔ اس لیے حبِ رسول صلی اللہ علیہ وسلم کا کوئی بھی دعویٰ اس وقت تک ناقابل تسلیم ہے جب تک آپ صلی اللہ علیہ وسلم کی لائی ہوئی اس عظیم نعمت و سعادت کی پاسبانی کے ساتھ اسے مزید ترقی دینے کی مسلسل کوشش نہ کی جائے۔ یہ ہے تو پھر یومِ میلاد النبی صلی اللہ علیہ وسلم پر کیا جانے والا ہر اہتمام ٹھیک ہے ورنہ ساری دھوم دھام فضول اور لغو ہے۔

آپ دیکھیں گے کہ مولانا نے کوئی فتویٰ نہیں دیا، کوئی مناظرانہ روشن نہیں اپنائی۔ ایک انتہائی موثر اسلوب میں اپنی بات کو پوری وسعت اور بلندی کے ساتھ زیادہ سے زیادہ آسان بنایا کر بیان کر دیا۔ دعوت کا یہ انداز کسی مزاحمت کے اُبھرنے سے پہلے ہی مخاطب کے دل و دماغ کو مانوس کر لیتا ہے۔

مولانا ابوالکلام آزاد کا یہ کمال اگر کسی کے تجربے میں نہ آیا ہو تو یہ مختصری کتاب حاضر ہے۔ بسم اللہ۔

احمد جاوید

اقبال اکادمی پاکستان

وَمَا أَرْسَلْنَاكَ إِلَّا رَحْمَةً لِلْعَالَمِينَ

یہ ریگستان حجاز کی بادشاہت کا پہلا دن نہ تھا۔
یہ عرب کی ترقی و عروج کے باñی کی پیدائش نہ تھی۔
یہ محض قوموں کی طاقتؤں کا اعلان نہ تھا
یہ صرف نسلوں اور ملکوں کی بزرگی کی دعوت نہ تھی جیسا کہ
ہمیشہ ہوا ہے۔

بلکہ

خدا کی ایک ہی اور عالمگیر بادشاہت کے عرش
جلال و جبروت کی آخری اور دائمی نمود تھی۔

عروسِ کائنات کی ماگ میں موئی بھر گئے

”رات لیلة القدر بنی سنوری ہوئی نکلی اور خَيْرٌ مِنْ الْفِ شَهْرِ کی بانسری بجائی ہوئی ساری دنیا میں پھیل گئی۔ موکلان شب قدر نے مِنْ کُلِّ اَمْرِ سَلَامِ کی سیجیں بچھا دیں۔ ملائیکان ملاء الاعلیٰ نے تَنَزَّلُ الْمَلَائِكَةُ وَالرُّوحُ فِيهَا کی شہنازیاں شام سے بجائی شروع کر دیں۔ حوریں بِإِذْنِ رَبِّهِمْ کے پروانے ہاتھوں میں لے کر فردوس سے چل کھڑی ہوئیں اور ہیَ حَتَّى مَطْلَعَ الْفَجْرِ کی میعادی اجازت نے فرشتگانِ مغرب کو دنیا میں آنے کی رخصت دے دی۔ تارے نکلے اور طلوعِ ماہتاب سے پہلے عروسِ کائنات کی ماگ میں موئی بھر کر غائب ہو گئے۔ چاند نکلا اور اس نے فضائے عالم کو اپنی نورانی ردائے سیمیں سے ڈھک دیا۔ آسمان کی گھونمنے والی قوسیں آپ اپنے مرکز پر ٹھہر گئیں۔ بروج نے سیاروں کے پاؤں میں کیلیں ٹھونک دیں۔ ہوا جنبش سے، افلک گردش سے، زمین چکر سے اور دریا بہنے سے رک گئے۔ کارخانہ قدرت کی مقدس مہمان کا خیر مقدم کرنے کے لیے رات کے بعد اور صبح سے پہلے بالکل خاموش ہو گیا۔ انتظام و اہتمام کی تکان نے چاند کی آنکھوں کو جھپکا دیا، نیم سحری کی آنکھیں جوشِ خواب سے بند ہونے لگیں۔ پھولوں میں نکہت، کلیوں میں خوشبو، کونپلوں میں مہکِ محظوظ ہو گئی۔ درختوں کے مشام خوشبوئے قدس سے ایے مہکے کہ پتا پتا مخمور ہو کر سر بجود ہو گیا۔ ناقوس نے مندروں میں بتوں کے سامنے سر جھکانے کے بہانے آنکھ جھپکائی۔ بہمن سجدے کے حیلے سربہ زمین ہو گیا۔ غرضیکہ کائنات کا ذرہ ذرہ اور قطرہ قطرہ ایک منت کے لیے غیر متحرک ہو گیا۔ اس کے بعد وہ لمحہ آگیا، جس کے لیے یہ سب انتظامات تھے۔ فرشتوں کے پرے خوشیوں

سے بھرے آسمانوں سے زمین پر اترنے لگے اور دنیا کے جمود میں ایک بیدار انقلاب پوشیدہ طور پر کام کرتا ہوا نظر آنے لگا۔ ملہم غیب نے منادی کی کہ **أَفْضَلُ الْبَشَرِ، خَاتَمُ الْأَنْبِيَاءِ، سَرَّاً** پرداہ لاہوت سے عالم ناسوت میں تشریف لانے والے ہیں۔ رات نے کہا: میں نے شام سے یکساں انتظار کیا ہے کہ اس گوہر رسالت کو میرے دامن میں ڈال دیا جائے۔ دن نے کہا: میرا رتبہ رات سے بلند ہے، مجھے کیوں محروم رکھا جائے۔ دونوں کی حرستیں قابل نوازش نظر آئیں۔ کچھ حصہ دن کالیا، کچھ رات کا۔ نور کے تڑ کے نور علی نور کی نورانی آوازوں کے ساتھ دستِ قدرت نے دامن کائنات پر وہ لعل با بہار رکھ دیا، جس کے ایک سرسری جلوے سے دنیا بھر کے ظلمت کدے منور اور روشن ہو گئے۔ سرز میں حجاز جلوہ حقیقت سے لبریز ہو گئی۔ دنیا جو سر و رو جمود کی کیفیت میں تھی اک دم متحرک نظر آنے لگی۔ پھولوں نے پہلو کھول دیے، کلیوں نے آنکھیں واکیں، دریا بہنے لگے، ہوا میں چلنے لگیں، آتش کدوں کی آگ سرد ہو گئی، صنم خانوں میں خاک اڑنے لگی، لات و منات، جل و عزّ اکی تو قیر پامال ہونے لگی، قیصر و کسری کے فلک بوس بروج گر کر پاش پاش ہو گئے، درختوں نے سجدہ شکر سے سر اٹھایا، رات کچھ روٹھی ہوئی سی، چاند کچھ شرمایا ہوا سا، تارے نادم و محبوب ہو کر رخصت ہوئے اور آفتاب شان و فخر کے ساتھ سرست و مبارکات کے اجائے لیے ہوئے کرنوں کے ہار ہاتھ میں، قندیل نور تھا میں، ہزاروں ناز و ادا کے ساتھ افقِ مشرق سے نمایاں ہوا، حضرت عبد اللہ کے گھر میں، آمنہ کی گود میں، عبد المطلب کے گھرانے میں، ہاشم کے خاندان میں اور مکہ کے ایک مقدس مکان میں خلاصہ کائنات، فری موجودات، محبوب خدا، امام الانبیاء، خاتم النبیین، رحمة للعلمین یعنی حضرت محمد مصطفیٰ احمد مجتبی صلی اللہ علیہ وسلم تشریف فرمائے بصد عز و جلال ہوئے۔ سبحان اللہ ربِّ الْأَوَّلَ کی بارہویں تاریخ کتنی مقدس جس نے ایسی سعادت پائی اور پیر کار و زکر تنا مبارک تھا جس میں حضور ﷺ نے نزولِ اجلال فرمایا:

فَتَبَارَكَ اللَّهُ أَحَسَنُ الْخَالِقِينَ

تذکار مقدس

وَمَا أَرْسَلْنَاكَ إِلَّا رَحْمَةً لِلْعَالَمِينَ

اب رحمت اور شاد آلبی ز میں

جب زمین پیاسی ہوتی ہے تو رب السموات والارض پانی برساتا ہے۔ جب انسان اپنی غذا کے لئے بیقرار ہوتا ہے تو وہ موسم ربيع کو بھیج دیتا ہے، جب خشک سالی کے آثار چھا جاتے ہیں، تو آسان رحمت پر بدلياں چھا جاتی ہیں:

اللَّهُ الَّذِي يُرْسِلُ الرِّياحَ فَتُثِيرُ سَحَابًا فَيَبْسُطُهُ فِي السَّمَاءِ كَيْفَ يَشَاءُ وَيَجْعَلُهُ كَسْفًا فَتَرَى الْوَدْقَ يَخْرُجُ مِنْ خَلْلِهِ فَإِذَا أَصَابَ بِهِ مَنْ يَشَاءُ مِنْ عِبَادِهِ إِذَا هُمْ يَسْتَبْشِرُونَ (۴۸:۳۰)

وہ خدا ہی تو ہے جو ہواوں کو بھیجتا ہے اور ہوا میں بادلوں کو اپنی جگہ سے ابھارتی ہیں اور جس طرح اس کی مرضی نے انتظام کر دیا ہے، بادل فضا میں پھیل جاتے ہیں پس تم دیکھتے ہو کہ ان کے اندر سے مینہ بر نے لگتا ہے اور تمام زمین سربز و شاداب ہو جاتی ہے۔ پھر جب وہ اپنے بندوں پر جو بارش سے مایوس ہو گئے تھے، پانی برسادیتا ہے، تو وہ کامیاب و خرم ہو کر خوشیاں منانے لگتے ہیں۔

قدرتی مثالوں کی حکمت

خدا کی تمام مثالیں اور دانائیاں جو وہ اپنے بندوں کی ہدایت کے لئے کھوتا ہے، ہمیشہ عام اور قدرتی مظاہر سے تعلق رکھتی ہیں، تاکہ زمین کی ہر مخلوق ان کی تصدیق کر سکے اور ان سے دانائی حاصل کر سکے۔ وہ ایسے تغیرات و حوادث اور غیر فطری و صناعی چیزوں کا ذکر نہیں کرتا جن کو دیکھنے کے لئے کسی خاص طرح زندگی، خاص طرح کے علم اور خاص طرح کے گرد و پیش کی ضرورت ہو۔ بلکہ اس کی ہر تعلیم ایسی عام اور خالص فطری حالات سے متعلق ہوتی ہے، جس کو سن کر جنگل کا ایک چرواحا اور متمدن آبادیوں کا ایک فیلسوف، دونوں یکساں اثر کے ساتھ خدا کی سچائی کو پاسکتے ہیں۔ پس اگر تم نے فلسفہ و حکمت نہیں پڑھا ہے، اگر تم نے اجرام سماویہ کے دیکھنے کے لئے کسی رصدخانے کی قیمتی دوربین نہیں پائی ہے، اگر تم کو مادہ کے خواص کا تجربہ نہیں ہے، اگر تم کسی دارالعلوم کے اندر برسوں تک نہیں رہے ہو، اگر تم صحرائی ہو، اگر تم پہاڑوں کی چوٹیوں پر گوشہ نشیں ہو، اگر پھونس کی ایک چھپت اور بانسوں کی ایک شکستہ دیوار ہی رہنے اور بننے کے لئے تمہارے حصے میں آئی ہے اور اس طرح تم نہیں جانتے کہ اپنے خدا کو آسمان کے عجیب و غریب ستاروں کے اندر کیونکر دیکھو اور اس کے حسن و جمال کو عناصر و ذراتِ خلقت کی آمیزش و آویزش کے اندر کیونکر ڈھونڈو، تاہم تم انسان ہو، تم کو روح دی گئی ہے اور تم زمین پر بنتے ہو، تم آسمان کی ہر بدلتی کے اندر، بادلوں کے ہر ٹکڑے کے اندر، ہواویں کے ہر جھونکے کے اندر، باران رحمت کے ہر قطرے کے اندر، اپنے خداوندی و قیوم کو، اس کی حکمت و قدرت کو، اس کی رافت و رحمت کو، اس کے پیار و محبت کو دیکھ سکتے ہو اور اسے پاسکتے ہو۔ تم میں سے کون ہے جس نے امید و نیم کی نظروں سے کبھی آسمان کو نہیں دیکھا ہے اور اس کی بجلیوں کی چمک اور بادلوں کی گرج کے اندر اپنی کھوئی ہوئی امید کو نہیں ڈھونڈا ہے؟

وَمِنْ أَيْتِهِ يُرِيكُمُ الْبَرْقَ خَوْفًا وَّطَمَعًا (۲۴:۳۰)

اور قدرت الٰہی کی ایک بڑی نشانی یہ ہے کہ جب زمین پیاسی ہوتی ہے اور خشک سالی کے آثار ہر طرف چھا جاتے ہیں تو وہ آسمان پر بارش کی علامتوں کو پیدا کر دیتا ہے اور تم امید و نیم کی نظروں سے انہیں دیکھتے ہو!

موت کے بعد زندگی

پھر وہ کون ہے کہ جب تم اور تمہاری تشنہ و بے قرار زمین پانی کے ایک ایک قطرہ کے لئے ترس جاتی ہے، خاک کا ایک ایک ذرہ رطوبت و نمو کے لئے بے قرار ہو جاتا ہے، گردہ ارضی اپنی بے خودانہ حرکت میں آفتاب کے آتشکدہ سے قریب تر ہو جاتی ہے، اس کی تمام کائناتِ نباتاتی اپنا فطری حسن و جمال فطری کھو دیتی ہے، پرندے اپنے گھونسلوں میں، ٹہنیاں درختوں میں اور انسان اپنے گھروں میں پانی کے لئے ماتم کرتا اور ہر دم آسمان کی گرم و خشک فضا کی طرف مایوسی کی نگاہیں اٹھاتا ہے، تو وہ اپنی محبت اور ربوبیت کے نقاب میں آتا ہے اور مایوسی کے بعد امید کا، نامرادی کے بعد مراد کا، موت کے بعد زندگی کا پیام زمین کے ایک ایک ذرہ تک پہنچا دیتا ہے؟

وَ يُنَزَّلُ مِنَ السَّمَاءِ مَاءً فَيُحْيِ بِهِ الْأَرْضَ بَعْدَ مَوْتِهَا إِنَّ فِي ذَلِكَ لِآيَتٍ لِّقَوْمٍ يَعْقِلُونَ (۲۴:۳۰)

اس کی ربوبیت و رحمت کو دیکھو کہ جب تم امید و نیم کی نظروں سے آسمان کو دیکھتے ہو اور تمام زمین پر مرد نی اور ہلاکی چھا جاتی ہے، تو وہ آسمان سے پانی بر ساتا ہے اور زمین پر موت کے بعد زندگی طاری ہو جاتی ہے۔ یقیناً قدرت الٰہی کی اس نمود میں صاحبان فکر و عقل کے لئے بڑی ہی نشانیاں رکھی گئی ہیں!

روحانی تربیت

یہ انتظام الہی ہے جو پروردگارِ عالم نے انسان کے جسم کی غذا کے لئے کیا ہے، پھر کیا اس نے انسان کی روح کے لئے کچھ نہ کیا ہو گا؟ وہ رب الارباب جوز میں کی پکار سن کر اسے پانی دیتا اور جسم کی بے قراری دیکھ کر اسے غذا بخشتا ہے، کیا سرز میں روح و معنی کی تشنگی کے لئے کچھ نہیں رکھتا اور دل کی بھوک کے لئے اس کے خزانوں میں کوئی نعمت نہیں؟ وہ کہ اس کی محبت زمین کی منی کو خشک نہیں دیکھ سکتی اور درختوں کی ٹہنیوں کو وہ بزر پتیوں اور سرخ پھولوں کی زیبائش سے محروم نہیں رکھتا، کیا روح انسانی کو ہلاکت و بر بادی کے لئے چھوڑ دے گا اور عالم انسانیت کا مر جھا جانا اسے خوش آئیگا؟ وہ رب العالمین جو تمہارے جسم کو غذا دے کر موت سے بچاتا ہے، کیونکر ممکن ہے کہ تمہاری روح کو ہدایت دے کر ضلالت سے نہ بچائے؟

جب فرعون نے حضرت موسیٰ علیہ السلام سے پوچھا کہ:

مَنْ رَبُّكُمَا يَا مُوسَىٰ (٤٩:٢٠)

تمہارا رب کون ہے اے موسیٰ

تو حضرت موسیٰ علیہ السلام نے نہ صرف اپنے رب العالمین کی نسبت خبر ہی دی، بلکہ اس کی ربوبیت کی دلیل قطعی و فطری بھی چند لفظوں میں بیان فرمادی:

رَبُّنَا الَّذِي أَعْطَى كُلَّ شَيْءٍ خَلْقَهُ ثُمَّ هَدَى (٥٠:٢٠)

ہمارا رب وہ ہے، جو ”رب“ ہے اور اس لئے اس کی ربوبیت نے کائنات کی ہر چیز کو اس کی خلقی ضروریات بخشیں، پھر اس کے بعد ان کی ہدایت کر دی تاکہ صحیح اور فطری طریقہ پر کار بندراہ کر اپنی خلقت کے مقصد کو حاصل کریں۔

پس اس نے کہ زمین کی منی کے اندر قوت نشوونما رکھی اور پھر پانی برسا کر اس کی ہدایت کر دی، یعنی اس کے آگے نفوذ و عمل کی راہ کھول دی اور جس کی ربوبیت نے عالم

ہستی کے ایک ایک ذرہ کے لئے خلقت اور ہدایت، دونوں کا سامان کر دیا، انسان کو بھی جسم اور روح دونوں کے ساتھ پیدا کیا ہے اور اس کے لئے بھی خلقت اور ہدایت دونوں کا سامان رکھتا ہے۔

رحمت الٰہی کے خزانے

اس کی ربوبیت نے جس طرح جسم کے لئے زمین کے اندر طرح طرح کے خزانے رکھے ہیں، اسی طرح روح کی غذا کے لئے بھی اس کے آسمانوں کی وسعت معمور ہے۔ جس طرح جسم کی غذا اور زمین کی مادی حیات و نمود کے لئے آسمانوں پر بدلياں پھیلتیں، بجلیاں چمکتیں اور موسلا دھار پانی برستا ہے۔ ٹھیک اسی طرح اقلیم روح و قلب کی فضا میں بھی تغیرات ہوتے ہیں۔ یہاں اگر زمین کی مٹی پانی کے لئے ترسی ہے، تو وہاں بھی انسانیت کی محرومی ہدایت کے لئے تڑپے لگتی ہے۔ یہاں پتے جھترتے ہیں، ٹہنیاں سوکھنے لگتی ہیں اور پھولوں کے رنگین ورق بکھر جاتے ہیں، تو تم کہتے ہو کہ آسمان کو حرم کرنا چاہیے۔ وہاں بھی جب چاٹی کا درخت مر جھا جاتا ہے، نیکی کی کھیتیاں سوکھ جاتی ہیں، عدالت کا باعث ویران ہو جاتا ہے اور خدا کے کلمہ حق و صدق کا شجرہ طیبہ دنیا کے ہر گوشے اور ہر حصہ میں بے برگ و بار نظر آنے لگتا ہے، تو اس وقت روح انسانیت چیختی ہے کہ خدا کو حرم کرنا چاہیے۔ یہاں زمین پر موت طاری ہوتی ہے تو خدا کی بارش اسے زندگی بخشتی ہے۔ وہاں انسانیت ہلاک ہو جاتی ہے تو خدا کی ہدایت اسے پھراٹھا کر بیٹھادیتی ہے:

وَهُوَ الَّذِي يُرْسِلُ الرِّيَاحَ بُشْرَامَ بَيْنَ يَدَيْ رَحْمَتِهِ حَتَّى
إِذَا أَقْلَتْ سَحَابًا ثِقَالًا سُقْنَهُ لِبَلَدٍ مَّيِّتٍ فَأَنْزَلَنَا بِهِ الْمَاءَ
فَأَخْرَجْنَا بِهِ مِنْ كُلِّ التَّمَرُّتِ كَذَلِكَ نُخْرِجُ الْمَوْتَى
لَعَلَّكُمْ تَذَكَّرُونَ (۵۷:۷)

اور وہ پورا دگار عالم ہی تو ہے کہ بارش سے پہلے ہواؤں کو بھیجا ہے جو باران رحمت کے آنے کی خوشخبری سنادیتی ہیں یہاں تک کہ جب اس کا وقت آ جاتا ہے تو وہ وزنی بادلوں کو حرکت دیتی ہیں اور ہم انہیں ایک ایسے شہر کے اوپر لے جا کر پھیلا دیتے ہیں جو ہلاک ہو چکا ہے اور زندگی کے لئے پیاسا ہے۔ پھر پانی برستا ہے اور زمین کی موت کو زندگی سے بدل دیتا ہے، اس کی نموجنگی سے طرح طرح کے پھل پیدا ہوتے ہیں اور مخلوقات اپنی غذا حاصل کر لیتی ہے۔ ٹھیک اسی طرح ہم مردوں کو بھی اٹھاتے ہیں۔ اور یہ جو کچھ کہا گیا ہے سو دراصل ایک مثال ہے، تاکہ تم دانائی اور سمجھ حاصل کرو۔

تکمیل ہدایت

عالمِ انسانیت کی فضائے روحانی کا ایک ایسا ہی انقلاب عظیم تھا جو چھٹی صدی عیسوی کے وسط میں ظاہر ہوا۔ وہ رحمتِ الٰہی کی بدیلوں کی ایک عالم گیر نمود تھی جس کے فیضانِ عام نے تمام کائناتِ ہستی کو سربراہی و شادابی کی بشارت سنائی اور زمین کی خشک سالیوں اور محرومیوں کی بدحالی کا دور ہمیشہ کے لئے ختم ہو گیا۔ وہ خداوند قدوس جس نے یہاں کی چوٹیوں پر کہا تھا کہ میں اپنی قدرت کی بدیلوں کے اندر آتشیں بجلیوں کے ساتھ آؤں گا اور دس ہزار قدسیوں کے ساتھ میرے جاہ و جلالِ الٰہی کی نمود ہو گی، سو بالآخر وہ آہی گیا اور سعید و فاران کی چوٹیوں پر اس کے ابر کرم کی بوندیں پڑنے لگیں!

یہ ہدایتِ الٰہی کی تکمیل تھی، یہ شریعتِ رباني کے ارتقاء کا مرتبہ آخر تھا، یہ سلسلہ ترسیل و نسل و نزولِ صحف کا اختتام تھا، یہ سعادتِ بشری کا آخری پیام تھا، یہ وراثتِ ارضی کی آخری بخشش تھی، یہ امتِ مسلمہ کے ظہور کا پہلا دن تھا اور اس لئے کہ یہ حضرت ختم المرسلین و رحمت العالمین محمد بن عبد اللہ کی ولادت با سعادت تھی۔ صلی اللہ علیہ وسلم

امّت مسلمہ کی تاسیس

یہی واقعہ ولادتِ نبوي ﷺ ہے جو دعوتِ اسلامی کے ظہور کا پہلا دن تھا اور یہی ماہ ربیع الاول ہے، جس میں اس امت مسلمہ کی بنیاد پڑی جس کو تمام عالم کی ہدایت و سعادت کا منصب عطا ہونے والا تھا، یہ ریگستان حجاز کی بادشاہت کا پہلا دن نہ تھا، یہ عرب کی ترقی و عروج کے بانی کی پیدائش نہ تھی، یہ مُحض قوموں کی طاقتُوں کا اعلان نہ تھا، اس میں صرف نسلوں اور ملکوں کی بزرگی کی دعوت نہ تھی، جیسا کہ ہمیشہ ہوا ہے اور جیسا کہ دنیا کی تمام تاریخ کا انتہائی سرمایہ ہے بلکہ یہ تمام عالم کی ربانی بادشاہت کا یوم میلاد تھا، یہ تمام دنیا کی ترقی و عروج کے بانی کی پیدائش تھی، یہ تمام کرۂ ارضی کی سعادت کا ظہور تھا، یہ تمام نوع انسانی کے شرف و احترام کا قیام عام تھا، یہ انسانوں کی بادشاہتوں، قوموں کی بڑائیوں اور ملکوں کی فتوحات کا نہیں، بلکہ خدا کی ایک ہی اور عالمگیر بادشاہت کے عرشِ جلال و جبروت کی آخری اور دائیٰ نمود تھی!

پس یہی دن سب سے بڑا ہے، کیونکہ اسی دن کے اندر دنیا کی سب سے بڑی بڑائی ظاہر ہوئی۔ اس کی یاد نہ تو قوموں سے وابستہ ہے اور نہ نسلوں سے، بلکہ وہ تمام کرۂ ارضی کی ایک عام اور مشترک عظمت ہے، جس کو وہ اس وقت تک نہیں بھلا کسکتی جب تک کہ اس کو سچائی اور نیکی کی ضرورت ہے اور جب تک کہ اس کی زمین اپنی زندگی اور بقا کے لئے عدالت و صداقت کی محتاج ہے۔

دنیا کس کی یاد رکھے

دنیا میں بڑے بڑے انقلابات ہوئے ہیں۔ یہ انقلابات خاص خاص انسانوں کے وجود سے تعلق رکھتے ہیں، اس لئے ان انسانوں کی پیدائش کے ایام کو بھی دنیا عظمت

کے ساتھ یاد رکھنا چاہتی ہے اور اس اعتبار سے ان یادگاروں کی فہرست بڑی ہی طویل ہے۔ اس میں بادشاہوں کے زرنگار تختوں کی قطاریں ہیں، فاتحوں کی بے پناہ تلواروں کی جھنکار ہے، سپہ سالاروں کے زرہ بکتر کی ہیبت ہے، حکیموں کی حکمتیں اور دانائیوں کے دفاتر ہیں، فلاسفہ و علماء کے علوم و صحافت کے خزانے ہیں، صناعوں کی ایجادیں ہیں، وطن پرستوں کے مواعظ ہیں، قومی پیشواؤں اور ملکی داعیوں کی جانفشاںیوں اور سرفوشیوں کی داستانیں ہیں۔ لیکن سوال یہ ہے کہ دنیا اگر اپنی عظمت کے اصلی دن کو یاد رکھنا چاہتی ہے، تو ان میں سے کس کو یاد رکھے؟

ان میں سے کون ہے جس نے دنیا کو سب سے بڑی چیز دی ہے، تاکہ وہ بھی سب سے پہلے اور سب سے زیادہ اسی کی یاد کو پیار کرے؟

شانِ عالم

آؤ ہم سب سے پہلے بڑے بڑے اولو العزم شہنشاہوں کو دیکھیں جنہوں نے دنیا کے بڑے بڑے رقبوں کو نوکِ شمشیر پر رکھ لیا اور ایسے ایسے عجیب و غریب ایوانوں اور محلوں میں بے جن کی دیواریں اور چھتیں چاندی، سونے اور لعل و جواہر سے بنائی گئی تھی۔ انہوں نے بہت زیادہ مال و متاع جمع کیا، ان کے پاس لو ہے کے بہت زیادہ آلاتِ خوزریزی تھے اور ان کی اطاعت و غلامی میں انسانوں کا سب بڑا گلہ تھا۔ پس ان کی پیدائش کے واقعہ کو بھی سب سے زیادہ عظیم الشان اور ناقابل فراموش ہونا چاہیے۔

لیکن اگر دنیا ان کی پیدائش کو یاد رکھے، تو بتاؤ کہ دنیا کے لئے انہوں کیا کیا؟ ان کی فتوحات بہت وسیع تھیں اور ان کی وہ دولت جو انہوں نے زمین کی بستیوں کو اجاز کر لوئی تھی، بڑے بڑے وسیع رقبوں کے اندر آتی تھی، لیکن دنیا کو اس سے کیا ملا کہ دنیا کی گردان ان کی یاد کے آگے جھکے؟ اگر وہ بہت بڑے فاتح تھے، تو اس کو یوں کہو کہ انہوں نے سب سے زیادہ

ز میں کو ویران کیا، سب سے زیادہ اس کی آبادیوں کو اجاڑا، سب سے زیادہ خون کی ندیاں بہائیں اور سب سے زیادہ خدا کے بندوں کے گلے میں اپنی غلامی کی لعنت کا طوق ڈالا۔ پھر کیا دنیا اپنی ویرانیوں، اپنے قتل و غارت، اپنے نہب و سلب اور اپنی غلامی کی لعنت کے ناپاک دنوں کو یاد رکھے؟ اور جن کی ابلیسیت نے یہ ملعنت پھیلائی تھی، ان کی پیدائش کی نحودت پر خوشیاں منائے؟

سکندر اور دوسرے فاتح

سکندر دنیاۓ قدیم کا سب سے بڑا فاتح تھا، جس نے تمام دنیا سے اپنے تحنت کی پوجا کرنی چاہی، لیکن دنیا اگر اس کی پیدائش کو یاد رکھے تو یہ یاد کن واقعات کی یاد ہو گی؟ یہ دنیا کی ویرانیوں، ہلاکتوں اور غلامیوں کی لعنتوں کا ایک بہت بڑا سرمایہ ہو گا جو اسے ہاتھ آئے گا!

دنیا میں جس قدر بادشاہ پیدا ہوئے، اگر تم ان کی زندگی کے تمام کارناموں کا حاصل معلوم کرنا چاہو، تو اس کے سوا اور کچھ نہ ہو گا کہ وہ جتنے بڑے بادشاہ تھے، اتنے ہی زیادہ انسانوں کو غلام بنانے والے تھے، اتنے ہی زیادہ ان کی فطری قوتوں کے لئے پھر تھے، اتنے ہی زیادہ ان کی قدرتی حرکت و نشوکے لئے زنجیر تھے اور اتنے ہی زیادہ خدا کی عطا کردہ جبلت صالحہ اور انسان کے نوعی شرف و احترام کے لئے ان کے اندر برابر بادیوں اور ہلاکتوں کی نحودت تھی۔ پس جن کا وجود خود دنیا کے لئے ایک زخم تھا، ان کی یاد میں اپنی گمشدہ شفا کیوں کر سکتی ہے؟

بے سود تذکار

حکماء کی حکمت، فلاسفہ کا فلسفہ، صناعوں کی ایجادیں بلاشبہ تاریخ عالم کے اہم واقعات ہیں، لیکن اگر وہ اپنی یاد کے آگے دنیا کو جھکانا چاہتے ہیں، تو انہیں بتلانا چاہیے کہ

انہوں نے اپنی حکمت سرائیوں اور عجیب عجیب ایجادوں سے دنیا کے اصلی دکھ اور زمین کی حقیقی مصیبت کے لئے کیا کیا؟ آسمان کی فضا میں ان گنت ستاروں کی قطار میں پھیلی ہوئی ہیں۔ بلاشبہ وہ شخص بہت بڑا غور کرنے والا دماغ اور بڑی کاؤش کرنے والی نظر رکھتا تھا۔ جس نے ہم کو سب سے پہلے بتالایا کہ یہ بڑے بڑے ستارے ہیں، ان میں ثوابت ہیں، سیارات ہیں اور ان کی حرکتوں کے معین اوقات و ایام ہیں۔ لیکن دُنیا جب ستاروں کی یہ بہت بڑی سچائی نہیں جانتی تھی، تو اس وقت بھی بیمار تھی اور یہ معلوم کر کے بھی بیمار ہی رہی۔ اس کا اصلی دکھ یہ نہ تھا کہ انسان آسمان کے متعلق تھوڑا جانتا ہے، بلکہ ہمیشہ سے وہ اس ایک ہی مرض میں گرفتار رہی ہے کہ انسان خود اپنی نسبت، اپنی فطرت صالحہ کی نسبت، اپنی راہ سعادت کی نسبت کچھ بھی نہیں جانتا۔

صنعت گر

اس صناع کو اگر تم بڑا سمجھتے ہو جس نے انسان کے لیے فنِ تعمیر ایجاد کیا، تاکہ وہ پائیدار مکانوں اور خوبصورت چھتوں کے نیچے بیٹھے، تو تمہیں بتانا چاہیے کہ انسان درختوں کے نیچے بیٹھ کر نیک اور سچا انسان نہ تھا، مگر کیا بڑے بڑے محلوں کے اندر بس کر اس نے اپنی گمشدہ حقیقت پالی؟ دُنیا کا اصلی مرض انسانیت حقیقی کی گمشدگی ہے۔ سعادت انسانی اور امن ارضی ہی وہ نعمت ہے جس کی ڈھونڈھ میں ابتداء سے کائنات کا ذرہ ذرہ تھہ وبالا ہو رہا ہے۔ پھر بتاؤ کہ اگر یہ بڑے بڑے صناع اور موجود ہی انسانیت کی سب سے بڑی بڑائی رکھتے ہیں، تو ان کی ایجادوں نے انسان کو کس قدر امن دیا؟ کس قدر سلامتی بخشی؟ کہاں تک صراطِ سعادت پر چلا یا؟ طسم حیات انسانی کا کون سارا زافشاں کیا؟ خدا اور بندوں کے رشتے کو کہاں تک جوڑا؟ پھر اگر وہ یہ نہ کر سکے تو دنیا ان کی ایجادات کو اپنے خزانے میں محفوظ رکھ سکتی ہے، مگر انکی یاد میں اس کے لئے کوئی خوشی نہیں ہو سکتی۔ کیونکہ انہوں نے اس کے اصلی دکھ کے لئے کچھ نہ کیا!

دور جدید

اچھا دنیا کے قدیم کے ذخیرہ میں جو کچھ ہے اسے چھوڑ دو، کلدان و بابل اور یونان و اسکندریہ کے ہندُر اور مسما رشدہ آثار کے اندر اگر دنیا کے لئے کچھ نہ تھا، تو بہت ممکن ہے کہ آج لندن اور برلن و پیرس کی عجیب و غریب آبادیوں اور عقل و فہم کو مبہوت کر دینے والے تمدن کے اندر دنیا کو وہ چیز مل جائے، جس کے لئے وہ ابتدائے خلقت سے حیران و سرگشته رہی ہے!

موجودہ تمدن یورپ کی ابتدائیں بڑے بڑے دعوؤں سے ہوتی ہے، ضرور ہے کہ وہ سب کے سب اس وقت تمہارے سامنے ہوں، کیونکہ ہماری موجودہ صحبت ان کے اعادے کی متحمل نہیں۔ ہم کو بتالایا گیا تھا کہ موجودہ تمدن کو دنیا کے قدیم تمدنوں سے کوئی مشابہت نہیں۔ ان کی مختلف شاخوں میں باہم ربط و علاقہ نہ تھا، ان کی بنیاد یہ صحت و حقیقت نہ تھیں، وہ انسانی علم و عمل کی تمام شاخوں کو بیک وقت مکمل نہ کر سکی تھیں، انہوں نے معلومات و اعمال میں کوئی صحیح نظم و ترتیب پیدا نہیں کی اور انہیں اپنے تمدن کی اشاعت اور پھیلاؤ کے وہ ذرائع حاصل نہ تھے، جن کے ذریعے ہم نے تمام کرۂ ارضی کو علم و تمدن کا ایک گھر بنادیا ہے۔ پس گذشتہ تمدنوں کی ناکامی سے موجودہ تمدن کی ناکامی پر استدلال نہیں کیا جاسکتا۔ یہ اور اسی طرح کے دعوے تھے، جن سے موجودہ تمدن کی فضابھرگئی تھی اور جن کے ذریعے اعلان کیا جاتا تھا کہ دنیا میں سب سے بڑی طاقت موجودہ تمدن کی ہے، حالانکہ سب سے بڑا صرف خدا ہے:

لَقَدِ اسْتَكْبَرُوا فِي أَنفُسِهِمْ وَعَتَوَا كَبِيرًا (۲۱:۲۵)

بلاشبہ انہوں نے یہ کہہ کر اپنے اندر بڑا گھمنڈ پیدا کیا اور بڑی سخت درجہ سرکشی کی!

اپنے ہاتھوں گھر بر باد کرنے والے
سواب تم دیکھو کہ دنیا اپنے اعتراف کا سرجھانا کے لئے جب تمدن کے اس سب سے بڑے مغروربت کی طرف جاتی ہے، تو اسے کیا جواب ملتا ہے؟

آج تمدن کے ابليسانہ گھمنڈ کا ملعون بت چور کر دیا گیا ہے اور خدا کا وہ زبردست اور بے پناہ ہاتھ جو قومِ ثمود و عاد اور بڑی آبادیوں اور بڑے بڑے خیموں والوں کو سزادے چکا تھا، اپنے جلال اور ہولناکی کی آتشیں چمک دکھلارہا ہے۔ تم یورپ کی موجودہ جنگ اور تمدن اقوام کے باہمی قتل و خون ریزی پر چار پایوں کی طرح نہیں بلکہ انسانوں کی طرح نظر ڈالو اور دیکھو کہ یہ کیا ہے جو تمہارے سامنے ہو رہا ہے؟ یہ تمدن اور وحشت کی پیکار نہیں ہے، یہ علم اور جہل کی نکلنہیں ہے۔ یہ تمدن ہی ہے جو تمدن سے نکرارہا ہے، یہ علم ہے جو علم کو ذبح کر رہا ہے، یہ صناعت ہے جو صناعت کو پیس رہی ہے، یہ ایجاد کا مغرب و شیطان ہے، جو ایجاد ہی کے شیطان لعین کو ڈس رہا ہے اور اس طرح تمدن کا گھمنڈ ہی ہے جو تمدن کے گھمنڈ کو ریزہ ریزہ اور پاش پاش کر رہا ہے:

يُخْرِيْوْنَ بِبُيُوتِهِمْ بِأَيْدِيهِمْ (۲:۵۹)
اپنے گھروں کو وہ اپنے ہاتھوں ہی سے اجاڑ رہے ہیں۔

پس اگر مسکین دنیا ان انسانوں کو یاد رکھنا چاہتی ہے جو تمدن کے بادشاہ تھے، علم کے فرمازوں تھے اور ایجاد و صناعت کے دیوتا تھے، تو تم اس کا ہاتھ پکڑو اور اسے آج یورپ کے ان میدانوں کے سامنے لے جا کر کھڑا کر دو، جہاں تمدن و علم کا تختِ عظمت واجلال آگ اور لہو کی بدیوں اور دھوئیں اور زہریلی گیسوں کی مسموم فضا کے اندر بچھایا گیا ہے اور مسماں عمارتوں کے کھنڈروں، سرخ سرخ خون کی ندیوں اور انسانوں کی تڑپتی ہوئی لاشوں کے تودوں پر اس کے نہری ستونِ عظمت نصب کئے گئے ہیں۔ پھر اس سے کہو کہ وہ اپنی احسان مندی اور شکر گزاری کے لئے ان عظیم الشان انسانوں میں سے کسی بڑائی کو چھانٹ لے، جو آج گیہوں اور جو کے لئے روتے ہیں، کیونکہ ہوا میں اڑنے کے آلات اور پانی کو مفرد اجزاء میں بدل لینے کا علم ان کے لیے کچھ کام نہ آیا!!

کس کی یادمنا میں؟

وہ ان میں سے کس کو اپنی پرستش اور یاد کے لئے چنے گی؟ کیا وہ اس سب سے بڑے فلسفی کو یاد کرے گی، جو چودھویں صدی عیسوی میں آیا اور اس نے تجربہ کی راہ کھولی جس راہ نے کہ انسانوں کو ہلاکت اور خونزیزی کے سب سے زیادہ روح پاش آلات تک پہنچا دیا؟ وہ کیمسٹری کے اس دیوتا کو یاد کرے گی، جس پر موجودہ تمدن کو سب سے زیادہ ناز ہے اور جس نے ایسی زہریلی گیمیں، ایسے مہلک بم اور شل اور ایسے بے پناہ مرکبات بنائے جن کے آگے انسانی جماعتیں بالکل بے بس ہو جاتی ہیں اور منشوں کے اندر بڑی بڑی آبادیاں موت کی لعنت سے بھر جاتی ہیں؟ اچھا، بھاپ کی طاقت کے موجود کو بلا و، اس کی بڑائی کیسی عجیب تھی جس نے بھاپ کی غیر معمولی طاقت کو انسان کے تابع کر دیا؟ لیکن آہ! وہ اس دنیا کے لئے کیا کرے جو موت کی نہیں، بلکہ زندگی کی بھوکی ہے اور دیکھ رہی ہے کہ بھاپ کے شیطان، ہی کے اندر وہ سب سے بڑی بے پناہ خباثت ہے، جس نے آج جنگ کے میدانوں میں مختلف بھیسوں اور مختلف صورتوں کے اندر موت کی سب سے بڑی پھنکار ماری ہے اور تمام انسانی علم و دانائی اس کے بچاؤ کے لئے بیکار ہے؟

پھر کیا دنیا تمدن و علم کے ان مغرور بانیوں کی پیدائش پر خوشیاں منائے جنہوں نے اس کی موت و ہلاکت کیلئے تو سب کچھ کیا، پر اس کے امن و سلامتی اور سعادت و طہانتی کے لئے کچھ نہ کر سکے؟ ان کے پاس انسان کے اڑنے، سمندروں کے اندر جانے، بھلی کو قابو میں کرنے، ہوا کے تموج اور ذرات کو اپنے نامہ و پیام کا سفیر بنانے اور خود بخوبی بننے والے باجوں اور بڑی تیزی سے چلنے والی سواریوں کے لئے تو بڑا ذخیرہ ہے، لیکن انسان کو نیک اور راست باز بنانے، خدا کی عدالت و صداقت سے زمین کو معمور کرنے، امن اور راحت کی بادشاہت کے قائم کرنے، ظلم و فساد کے بیچ سے زمین کو صاف کرنے، طاقت اور حکم کے جبر

سے ضعیف اور ناتوانی کو بچانے اور انسانوں کو درندوں اور سانپوں کی طرح نہیں، بلکہ انسانوں کی طرح بسادینے کے لئے کچھ بھی نہیں ہے!

قرآن کا درس حکمت

تم نے یورپ کے تہذیب کی کتوں کی طرح لوٹ کر اور بھیڑیوں کی طرح چل کر ہمیشہ پرستش کی ہے اور مذہب کی تعلیمات کی بھی اڑائی ہے کہ وہ آخرت آخرت کہتا ہے۔ مگر یورپ کی طرح دنیا کے لئے کچھ نہیں بتایا، لیکن شاید تم آج قرآن حکیم کی اس آیت کو سمجھ سکو جس کے متعلق حدیث صحیح میں آیا ہے کہ اس کی تلاوت آخری زمانہ کے فتنہ سے بچائے گی۔

هَلْ نُتَبَّعُكُمْ بِالْأَخْسَرِينَ أَعْمَالًا الَّذِينَ ضَلَّ سَعِيهِمْ فِي
الْحَيَاةِ الدُّنْيَا وَهُمْ يَحْسَبُونَ أَنَّهُمْ يُحْسِنُونَ صُنْعًا
أُولَئِنَّكَ الَّذِينَ كَفَرُوا بِاِيمَانِ رَبِّهِمْ وَلِقَاءِهِ فَحَبِطَتْ أَعْمَالُهُمْ
فَلَا نُقِيمُ لَهُمْ يَوْمَ الْقِيَامَةِ وَزَنَّا (۱۸: ۱۰۴-۱۰۵)

تم کو بتلاوں کے سب سے زیادہ ناکام و نامراد کام کرنے والے کون ہیں؟ وہ جن کی تمام قوت سے صرف دنیا کی زندگی سنوارنے ہی میں کھو گئی اور جہل حقیقت نے ان میں یہ گھمنڈ پیدا کر دیا کہ وہ بہت ہی خوبیوں کا کام کر رہے ہیں، یہی لوگ ہیں جنہوں نے اللہ کی نشانیوں اور اس کے رشتہ کو نہ سمجھا اور اس سے انکار کیا، پس ان کا تمام کیا دھرا بر باد گیا اور قیامت کے دن انہیں کوئی وزن نصیب نہ ہو گا۔

دوسری جگہ ارباب کفر کے اعمال یہ بتائے۔

يَعْلَمُونَ ظَاهِرًا مِنَ الْحَيَاةِ الدُّنْيَا وَ هُمْ عَنِ الْآخِرَةِ هُمْ
غَافِلُونَ (۳۰: ۷)

صرف دنیا کی زندگی کا ایک ظاہری پہلو انہوں نے جان لیا ہے اور وہ آخرت کے علاقوں سے بالکل غافل ہو گئے ہیں۔

”آخرت“ سے مقصود یہ نہیں ہے کہ دنیا اور دنیا کے اعمال ترک کر دیئے جائیں، بلکہ اس کی عملی تفسیر یورپ کی موجودہ زندگی کو سمجھو جس نے اپنے تیس صرف دنیا ہی کے لئے وقف کر دیا ہے اور اس کے گھمنڈ میں وہ اللہ اور اس کے رشتہ کے لئے کوئی وقت اور فکر نہ زکال سکی۔ نتیجہ یہ نکلا کہ اس نے وہ چیز تو حاصل کر لی، جس کا نام تمدن رکھا گیا ہے، لیکن وہ شے حاصل نہ کر سکی، جو انسان کے لئے امنِ حقیقی کی راہ اور سلام و سعادتِ فطری کی صراطِ مستقیم ہے۔

صراطِ مستقیم

تم کہہ سکتے ہو کہ یہ ان انسانوں کا حال ہے جن کی بڑائیاں صرف جسم و مادہ تک محدود تھیں لیکن اگر دنیا کے لئے ان کی پیدائش کی یاد میں کوئی تسکین اور راحت نہیں ہے تو وہ ان تمام صفوں سے باہر آ جائے گی اور دنیا کے بڑے بڑے مذہبوں کے دامن میں پناہ لے گی۔ وہ بانیانِ مذاہب کی عظیمتوں کا نظارہ کرے گی، وہ خدا کے رسولوں اور اس کے پاک پیاموں کے پیغمبروں کو ڈھونڈے گی!

ہاں، اگر دنیا ایسا کرے تو یہ فی الحقيقة اس کی مصیبتوں کا خاتمه ہو گا، اس کے دائی درد اور بے قراریوں کے لیے سکھ اور راحت کی ایک حیات بخش کروٹ ہو گی اور وہ بلاشبہ منزل مقصود کو پالے گی۔ قرآن حکیم نے بھی اس کے دکھ کا یہی علاج بتایا ہے اور جب کہ وہ بادشاہوں، قومی پیشواؤں، کاہنوں اور علم و مذہب کے جھوٹے مدعیوں کے دامن غرور میں لپٹی ہوئی تھی تو اسے وصیت کی کہ وہ سچائی کے رسولوں اور خدا کے داعیوں کی راہ اختیار کرے اور انہی کی زندگی کو اپنا نصب العین بنائے:

إِهْدِنَا الصَّرَاطَ الْمُسْتَقِيمَ صَرَاطَ الَّذِينَ أَنْعَمْتَ عَلَيْهِمْ

(۶-۵:۱)

خدا یا تو ہمیں صراطِ مستقیم پر چلا وہ صراطِ مستقیم جو تیرے نبیوں، صدیقوں، شہیدوں، صالح بندوں کی راہ عمل ہے!
لیکن دیکھنا یہ ہے کہ اس میدان میں بھی آکروہ کون سی زندگی ہے، جس کے اعمال دعوت کے اندر دنیا کو پیامِ امن و سعادت مل سکتا ہے؟

تقسیمِ مذہب

دنیا میں آج جو بڑے بڑے مذاہب موجود ہیں، وہ علم الاقوام کی تقسیم کے مطابق دو قسموں میں منقسم کئے جاسکتے ہیں۔
ایک سیما طبقی سلسلہ ہے جس کے ماتحت یہودی اور مسیحی قومیں اب تک دنیا میں باقی ہیں۔
دوسرا آرین سلسلہ ہے، جس سے گوتم بدھ اور ہندوستان کے تمام داعیین مذاہب وابستہ ہیں۔

حضرت موسیٰ علیہ السلام

پھر دنیا کے لئے اگر سب سے بڑا رسول یہودی مذہب کی تاریخ میں ہے، تو وہ حضرت موسیٰ علیہ السلام کی زندگی اور ان کی پیدائش کو سب سے بڑا واقعہ قرار دے گی۔ لیکن اگر اس نے ایسا کرنا چاہا تو اسے یہ سمجھنے کا حق حاصل ہے کہ حضرت موسیٰ علیہ السلام کے اعمالِ حیات میں اپنے لئے پیامِ امن ڈھونڈے۔ حضرت موسیٰ علیہ السلام کی حیاتِ مقدس کا سب بڑا کارنامہ یہ ہے کہ انہوں نے مصر کی ایک جابر و ظالم گورنمنٹ کے چنگے استبداد سے بنی اسرائیل کو نجات دلائی اور اسے غلامی کی ناپاکی سے نکال کر جوانساخت کے لئے سب سے بڑی ناپاکی ہے، حکومت اور امن و عزت کی طہارت تک پہنچا دیا۔

بلاشبہ انہوں نے اپنی قوم یعنی بنی اسرائیل کی نسل کے لئے بڑا، ہی مقدس جہاد کیا اور یہ ان کا یادگارِ عالم اسوہ حسنہ ہے، جس کی دنیا کو تقدیس کرنی چاہیے۔ لیکن سوال یہ ہے کہ انہوں

نے تمام دنیا کے لئے کیا کیا؟ دنیا صرف بنی اسرائیل ہی کا نام تو نہیں ہے۔ غیر الہی عبودیت کی زنجیریں صرف بنی اسرائیل ہی کے پاؤں میں نہیں تھیں بلکہ کرۂ ارضی کی تمام آبادی کے پاؤں اس کے بوجھ سے زخمی تھے، پس دنیا کے لئے وہی تلوار محبوب ہو سکتی ہے جو صرف فرعون کی ڈالی ہوئی زنجیروں، ہی کونہ کاٹے، بلکہ دنیا کے تمام فرعونوں کے تخت غرور کو والٹ دے؟ انہوں نے صرف بنی اسرائیل کو غلامی سے نجات دلائی، مگر تمام دنیا غلامی سے نکلنے کی آرزو مند ہے۔

حضرت مسیح علیہ السلام

دوسرے سب سے بڑا اسرائیلی مذہب مسیحی تحریک کا ہے۔ لیکن مسیحی دعوت کی تعلیم ہمارے سامنے ہے۔ اس کے علاوہ مسیحیت سے منسوب قومیں جو کچھ کہیں گی، ہم انہیں حضرت مسیح کے نام سے قبول نہیں کر سکتے۔ حضرت مسیح علیہ السلام نے کہا کہ میں صرف تورات کو قائم کرنے آیا ہوں، خود کوئی نئی دعوت نہیں لایا۔ (متی ۵: ۷)

انہوں نے تصریح کی کہ میرا مشن صرف بنی اسرائیل کی اصلاح تک محدود ہے۔ نیز انہوں نے غیر قوموں میں منادی کرنے سے روکا لے اور ہمیشہ اپنے کاموں اور اپنی وصیتوں میں اپنی تعلیم کو اسرائیل کے گھر انے تک، ہی محدود رکھا۔ پس دراصل انہوں نے جو کچھ بھی خدمت کرنا چاہی، وہ محض بنی اسرائیل نامی ایک مسخ شدہ قوم کی تھی۔ تمام دنیا کے لئے ان کے پاس کچھ نہ تھا۔

پھر ان کا ظہور اس وقت ہوا جب کہ روم کی ظالمانہ حکومت نے شام کے مقدس مرغزاروں کو روند ڈالا تھا اور بت پرست قوموں کی جابر و مستبد حکومتیں دنیا کے بڑے حصے کو اپنا غلام بنائے ہوئے تھیں، لیکن انہوں نے نہ تو اس ظلم و طغیانی کے متعلق کچھ کہا اور نہ اس سے کچھ تعریض کیا۔

میسیحی قومیں اور تعلیم میسیحی

پہلی صدی میسیحی کے بعد جس قدر میسیحی قومیں دنیا میں آباد ہوئیں، ان کو حضرت مسیح علیہ السلام کی تعلیم و دعوت سے کچھ تعلق نہ تھا اور وہ سرتاسر یونان کے ایک تعلیم یافتہ یہودی پُلس کے مذہب کی پیروتھیں۔ پُلس نے تمام حواریانِ مسیح کے مذہب کے خلاف غیر اسرائیلی انسانوں کو بپسما دینا شروع کیا اور اس طرح روم و یونان کے مختلف جزیروں اور دیہاتوں میں ایک نیا گروہ پیدا کر لیا۔ پس اگر دنیا حضرت مسیح علیہ السلام کی طرف جھکنا چاہے گی، تو دنیا کو ان کے کارنامہِ حیات کے لئے بمشکل ایک چوتھائی صدی ہاتھ آئے گی، جس کے اندر ان کے تربیت یافتہ حواریوں کے اعمال نظر آسکتے ہیں اور یہ چند سال فضائل و محاسنِ اخلاق کا کیسا ہی عمدہ نمونہ پیش کریں لیکن ان میں دنیا کے لئے کوئی عام پیامِ نجات نہیں ہے۔

پھر اس سے بھی قطع نظر کرو۔ نتائج کی بحث بعد کو آتی ہے۔ سب سے پہلے دعوت، اعلان، ادعاء اور نفسِ تعلیم کا سوال ہے۔ دنیا حضرت مسیح علیہ السلام کی یاد پر کیوں کرقاًعت کرے جب کہ خود انہوں نے دنیا کے لئے کچھ نہ کیا، بلکہ ہمیشہ اسے ٹھکرایا، مردود کیا اور اس کے ساتھیوں کو، اس کے دوستوں کو، اس سے رشتہ رکھنے والوں کو خدا کی بادشاہت کی مہربانی سے محروم بتلایا؟ حتیٰ کہ ایک آخری فتویٰ دے دیا!

تم خدا اور دنیا، دونوں کی خدمت نہیں کر سکتے،” (متی ۲۵:۶)

اونٹ کا سوئی کے ناکے سے نکل جانا اس سے آسان ہے کہ دولتِ مند خدا کی بادشاہت میں داخل ہو۔” (متی ۱۹:۲۳)

اس سے بھی درگزر کرو اور اس کی بہتر سے بہتر تو جیہہ جو کر سکتے ہو کرو۔ نیز پُلس کی دعوت ہی کو حضرت مسیح علیہ السلام کی دعوت تسلیم کرلو اور ان تمام قوموں کو جنہوں نے مسیح علیہ السلام کے نام پر بپسما کا پانی اپنے اوپر چھڑ کا، میسیحی دعوت کا پھل مان لو، لیکن پھر بھی میسیحی

تحریک کی پوری تاریخ کا کیا حال ہے؟

میسیحیت کی حکمرانی

جب تک میسیحیت دنیا پر حکمران رہی، جس وقت تک مسیحی مذہب کا دینی تسلط انسانوں سے اطاعت کرتا تھا اور جب تک کہ مسیحی راہنماؤں اور خلیفوں کی غلامی سے دنیا نے انحراف نہ کیا، تاریخ شاہد ہے کہ اس وقت تک اس کا وجود دنیا کے لئے دنیا کے علم و تمدن کے لئے، آبادی و عمران کے لئے، اخلاق و پاکیزگی کے لئے، اور ان سب سے بڑھ کر یہ کہ انسان کی فطری حریت اور شرف انسانیت کے لئے ایک بدترین لعنت رہا، جس نے جلایا، ویران کیا، مسمار کیا، قتل کیا، جیل خانے بھرے، زبانوں پر مہریں لگائیں انسانی دماغوں کو معطل کیا لیکن انسان اور انسانیت کی راستی و ترقی کے لئے چند لمحوں کا بھی ایک دور پیدا نہ کیا۔ مشہور مؤرخ گیزر، سید یو، لامارے اور ڈریپر اس بارے میں ہمارے لئے بہترین راوی ہیں۔

لیکن جس وقت سے کہ میسیحیت کی قوت نے شکست کھاتی۔ تمدن کا غیر دینی دور شروع ہوا، مذہبی جماعتوں اور مذہبی خلافت (پوپ) کے حلقوں غلامی سے یورپ آزاد ہو گیا، تو اس وقت سے یورپ کے موجودہ تمدن کی بنیاد پڑی اور مسیحی قوموں نے ترقی شروع کی۔

اگر تم کہتے ہو کہ دنیا کے لئے سب سے بڑی عظمت مسیحی مذہب کے بانی میں تھی، تو خود اس کے بانی ہی نے ہمیں معیارِ حق و باطل بتلا دیا کہ:

درخت اپنے پھل سے پہچانا جاتا ہے (مرقس ۱۹:۱۶)

پس دنیا اگر مسیحی مذہب کی پیدائش کے اندر اپنی خوشی ڈھونڈے، تو اس کو انسان کی امن و سلامتی اور فطرت کی آزادی و سعادت کی جگہ قتل و غارت اور ہلاکت و غلامی کا یادگار جشن منانا پڑے گا۔ کیونکہ میسیحیت کے درخت کا صرف یہی پھل ہمارے سامنے ہے۔

پھر کیا دنیا اس کے لئے تیار ہے؟

یہ جو کچھ تھا، تھی اقوام کی تاریخ قدیم کی بنا پر تھا، لیکن اگر اس پر گذشتہ دو صدیوں کے واقعات و نتائج کا بھی اضافہ کر دیا جائے، جو اقوام یورپ کے اعمالِ تمدن سے وابستہ ہیں، تو دنیا کی مایوسی اور زیادہ درد انگلیز ہو جائے۔

آرین سلسلہ

اس کے بعد مذاہبِ عالم میں آرین نسلوں کی دعوتیں ہمارے سامنے آتی ہیں۔ لیکن افسوس کہ دنیا کے لئے ان کے پاس بھی کوئی پیامِ سعادت نہیں۔ عظیم الشان گوم بدھ کی تمام تعلیمات ووصایا کا حاصل یہ بتلایا جاتا ہے کہ ”نجات دنیا کے ساتھ رہ کر حاصل نہیں ہو سکتی“، پس دنیا کو جن لوگوں نے ٹھکرایا، دنیا ان کے پاس جا کر کیا سکھ حاصل کرے گی؟ پھر اس نے جو کچھ بھی بتلایا اور سکھلا یا ہو، لیکن قوموں اور ملکوں کے دائرہ ہی میں اس کی دعوت محدود رہی۔ ہندوستان میں اسے شکست ملی تو جاپان اور چین میں جا کر محدود ہو گئی۔ پس زمین اپنی اس مصیبت کے لئے جو رقبوں اور ملکوں میں محدود نہیں ہے، عظیم الشان بدھا سے کیا حاصل کر سکتی ہے؟

ہندوستان کے مذہبی ذخیرہ تعلیمات اور اس کی پراثر قدامت کی وقعت سے ہم انکار نہیں کر سکتے، تا ہم دنیا کے لئے ان کے بانیوں کی عظمت کے اندر کیا خوشی ہو سکتی ہے جبکہ کوہ ہمالیہ کی دیواروں اور بحرِ عرب کی موجودوں سے باہر بھی دنیا ہے، مگر ہندوستان کے مذہبی داعیوں نے صرف ہندوستان کے اندر بننے والوں ہی کو اپنی ہدایتیں پردازیں۔

ولادت با سعادت

پس دنیا اگر اپنی نجات کے لئے بے چین ہے تو اس کے لئے راحت اور تسکین کا پیام صرف ایک ہی ہے اور صرف ایک ہی کی زندگی میں ہے۔ اس کا دکھ ایک ہی ہے، اس

لئے اس کی شفاء کے نئے بھی ایک سے زیادہ نہیں ہو سکتے۔ اس کا پروردگار ایک ہے، جو اپنے ایک ہی آفتاب کو اس کے خشک و تر پر چمکاتا اور ایک ہی طرح کی بد لیوں سے اس کے آباد و دیرانہ کوشاداب کرتا ہے۔ پس اس کی ہدایت و رحمت کا آفتاب بھی ایک ہی ہے اور گو بہت سے ستارے اس کی روشنی سے اکتساب نور کرتے ہوں مگر ان سب کا مرکز و مبد نورانیت ایک ہی ہے:

قرآن حکیم نے آفتاب کو ”سراج“ کہا:

وَجَعَلْنَا سِرَاجًا وَهَاجَا (۱۳:۷۸)

اور ہم نے آسمان میں سورج کے چراغ کو بڑا ہی روشن بنایا۔

اور اسی طرح اس کے ظہور کو بھی ”سراج“ کہا جس کی ہدایت و رحمت کی روشنی تمام کرہ ارض کی ظلمتوں کے لئے پیام صحیح تھی:

إِنَّا أَرْسَلْنَا شَاهِدًا وَمُبَشِّرًا وَنَذِيرًا وَدَاعِيًّا إِلَى اللَّهِ
بِإِذْنِهِ وَسِرَاجًا مُنِيرًا (۴۶:۳۳)

اے پیغمبر اسلام! ہم نے تم کو دنیا کے آگے حق کی گواہی دینے والا، سعادت انسانیت کی خوشخبری پھیلانے والا، اللہ کی طرف اس کے بندوں کو بلا نے والا اور دنیا کی تاریکیوں کے لئے ایک نورانی چراغ بنائے بھیجا۔

کرہ ارض کے آفتاب۔ ہدایت

پس تمام کرہ ارضی کی روشنی کے لئے یہی ایک آفتاب ہدایت ہے، جس کی عالم تحریر کرنوں کے اندر دنیا اپنی تمام تاریکیوں کے لئے نور بشارت پاسکتی ہے اور اس لئے صرف وہی ایک ہے، جس کے طلوع کے پہلے دن کو دنیا کبھی نہیں بھلا کسکتی اور اگر اس نے بھلا دیا تو وہ وقت دور نہیں جب اسے کامل عشق و شیفتگی کے ساتھ صرف اسی کے آگے جھکنا پڑے گا اور

اے کو اپنا کعبہ امید بنانا پڑے گا۔

عالمگیر پیام

اس مقدس پیدائش نے دنیا میں ظاہر ہو کر یہ نہیں کہا کہ میں صرف بنی اسرائیل کو فرعون کی غلامی سے نجات دلانے آیا ہوں، بلکہ اس نے کہا کہ تمام عالم انسانیت کو غیر الہی غلامیوں سے نجات دلانا میرا مقصد ظہور ہے۔ اس نے صرف اسرائیل کے گھرانے کی گم شدہ رونق ہی سے عشق نہیں کیا، بلکہ تمام عالم کی اجزی ہوئی بستی پرمگنی کی اور ان کی دوبارہ رونق و آبادی کا اعلان کیا۔ اس نے اس خدا کی محبتوں کی طرف دعوت نہیں دی، جو صرف یینا کی چوٹیوں یا اھماں کی گھاٹیوں میں بستا ہے، بلکہ اس رب العالمین کی طرف بلا یا جو تمام نظام ہستی کا پروار گار ہے اور اس لئے تمام کائنات عالم کو اپنی طرف بدار ہا ہے۔ ہم کو دنیا میں سکندر ملتا ہے جس نے تمام دنیا کو فتح کرنا چاہا تھا، لیکن ہم دنیا کی پوری تاریخ میں خدا کے کسی رسول کو نہیں پاتے، جس نے تمام عالم کی ضلالتوں اور تاریکیوں کے خلاف اعلانِ جہاد کیا ہو۔

جہانوں کے لیے رحمت


اس کا صرف ایک ہی اعلان ہے جو آغاز خلقت سے اب تک کیا گیا ہے اور اس لئے اگر دنیا نسلوں، قوموں اور رقبوں کا نام نہیں ہے، بلکہ مخلوقاتِ الہی کی اس پوری نسل کا نام ہے، جو کہ کرہ ارضی کی پیٹھ پر بستی ہے، تو وہ مجبور ہے کہ ہر طرف سے مایوسی کی نظریں ہٹا کر صرف اس ایک ہی اعلانِ عام کے آگے جھک جائے اور صرف اس کی پیدائش کے دن کو اپنی عمر کا سب سے بڑا دن یقین کرے:

تَبَرَّكَ الَّذِي نَزَّلَ الْفُرْقَانَ عَلَىٰ عَبْدِهِ لِيَكُونَ لِلْعَالَمِينَ نَذِيرًا

(۱:۲۵)

کیا ہی پاک اور برکتوں کا سرچشمہ ہے ذات اس کی جس نے اپنے برگزیدہ
بندے پر الفرقان نازل کیا تاکہ وہ قوموں اور ملکوں ہی کے لئے نہیں بلکہ تمام
عالموں کی ضلالت کے لئے ڈرانے والا ہو!

دنیا میں جس قدر داعیانِ حق و صداقت کے اعلانات موجود ہیں، اگر دنیا ان کو بھلا
دے گی، تو یہ صرف قوموں اور ملکوں کی سعادت کی فراموشی ہو گی، کیونکہ اس سے زیادہ انہوں
نے کچھ نہیں کہا، لیکن اگر ربِ نبیع الاول کو اس نے بھلا دیا، تو یہ تمام کرہ ارضی کی نجات کو بھلا دینا ہو
گا، کیونکہ ربِ نبیع الاول کی رحمت کسی ایک سر زمین کے لئے نہیں بلکہ تمام عالموں کے لئے تھی۔



ذکر مقدس

آل راز کہ در سینہ نہاں ست نہ وعظ ست
بردار توں گفت، بر منبر نہ توں گفت!

عزیزانِ ملت! ماہ ربیع الاول کا اور و تمہارے لئے جشن و مسرت کا ایک پیغامِ عام ہوتا ہے۔ کیونکہ تم کو یاد آ جاتا ہے کہ اسی مہینے کے ابتدائی ہفتوں میں خدا کی رحمتِ عامہ کا دنیا میں ظہور ہوا اور اسلام کے داعی برقِ نَبِيِّنَمَّ کی پیدائش سے دنیا کی دائمی عمکیلیاں اور سرکشیاں ختم کی گئیں۔ صلی اللہ علیہ وآلہ واصحابہ وسلم۔

تم خوشیوں اور مسرتوں کے ولولوں سے معمور ہو جاتے ہو، تمہارے اندر خدا کے رسول برق کی محبت و شیفتگی ایک بے خودانہ جوش و محبت پیدا کر دیتی ہے۔ تم اپنا زیادہ سے زیادہ وقت اسی کی یاد میں، اسی کے تذکرے میں اور اسی کی محبت کے لذت و سرور میں بسر کرنا چاہتے ہو!

تم اس کے ذکر و فکر کی مجلسیں منعقد کرتے ہو، ان کی آرائش و زینت میں اپنی محنت و مشقت کی کمائی بے دریغ لٹاتے ہو، خوبصورت فانوس اور برقی روشنی بکثرت کے کنول روشن کرتے ہو، عطر و گلاب کی مہک اور اگر کی تیوں کا بخور جب ایوان مجلس کو اچھی طرح معطر کر دیتا ہے، تو اس

وقت مدح و شنا کے زمزموں اور درود وسلام کے مقدس تر انوں کے اندر اپنے محبوب و مطلوب
مقدس کی یاد کو ڈھونڈتے ہو اور بسا اوقات تمہاری آنکھوں کے آنسو اور تمہارے پر محبت
دلوں کی آہیں اس کے اسم مبارک سے والہانہ عشق کرتیں اور اس کے عشق سے حیات
روحانی حاصل کرتی ہیں!

پس کیا مبارک ہیں وہ دل جنہوں نے اپنے عشق و شیفتگی کے لئے رب السماوات
والارض کے محبوب ﷺ کو چنا! اور کیا پاک و مطہر ہیں وہ زبانیں جو سید المرسلین و رحمۃ
اللعا لمیں ﷺ کی مدح و شنا میں زمزمه سخن ہوئیں!

مصلحت دید من آنست کہ یاراں ہمہ کار
بگذرانند و خم طرہ یارے گیرند!

انہوں نے اپنے عشق و شیفتگی کے لئے اس کی محبوبیت کو دیکھا، جس کو خود خدا نے
اپنی چاہتوں اور محبتتوں سے ممتاز کیا اور ان کی زبانوں نے اس کی مدح و شنا کی اس کی مدح
و شنا میں خود خدا کی زبان، اس کے ملائکہ اور قدوسیوں کی زبان اور کائناتِ ارضی کی تمام پاک
روحوں اور سعید ہستیوں کی زبان، ان کی شریک و ہمنوا ہے:

إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ يَا أَيُّهَا الَّذِينَ آمَنُوا
صَلُّوا عَلَيْهِ وَسَلِّمُوا تَسْلِيمًا (٥٦:٣٣)

کائناتِ ہستی کی محبوبیت اعلیٰ

بلاشبہ محبت نبوی اور عشق محمدی ﷺ کے یہ مخلسانہ ذوق و شوق تمہاری زندگی کی سب سے
زیادہ قیمتی متاع ہے اور تم اپنے ان پاک جذبات کی جتنی بھی حفاظت کرو کم ہے۔ تمہارا یہ عشق الہی
ہے، تمہاری یہ محبت ربانی ہے، تمہاری یہ شیفتگی انسانی سعادت اور راست بازی کا سرچشمہ ہے، تم

اس وجود مقدس و مطہر کی محبت رکھتے ہو جس کو تمام کائنات انسانی میں سے تمہارے خدا نے ہر طرح کی محبوبیتوں اور ہر قسم کی محمودیتوں کے لئے چن لیا اور محبوبیت عالم کا خلعت اعلیٰ صرف اسی کے وجود اقدس پر راست آیا۔ کہہ ارض کی سطح پر انسان کے لئے بڑی سے بڑی بات جو کھی جا سکتی ہے، زیادہ سے زیادہ جو عشق کیا جا سکتا ہے، اعلیٰ سے اعلیٰ مدح و ثناء جو کی جا سکتی ہے، غرض کہ انسان کی زبان انسان کے لئے جو کچھ کہہ سکتی ہے اور کہ سکتی ہے، وہ سب کا سب صرف اسی ایک انسانِ کامل و اکمل تَلَاقِ الْيَمَنَيْنَ کے لئے ہے اور اس کا مستحق اس کے سوا کوئی نہیں۔

مقصود ما ز دیر و حرم جز حبیب نیست

ہر جا کنیم سجدہ بدال آستاں رسد

ولئے در ما قال:

عبارة تناشتی و حسنک واحد

و كل الی ذالک الجمال يشير!

عبدیت کبریٰ (وحدة لا شریک)

خدا کی الوہیت و ربوبیت جس طرح وحدۃ لا شریک ہے کہ کوئی ہستی اس کی شریک نہیں، اسی طرح اس انسانِ کامل تَلَاقِ الْيَمَنَيْنَ کی انسانیت اعلیٰ اور عبدیت کبریٰ بھی وحدۃ لا شریک ہے، کیونکہ اس کی انسانیت و عبدیت میں کوئی اس کا ساجھا نہیں اور اس کے حسن و جمال فردانیت کا کوئی شریک نہیں:

منزه عن شریک فی محاسبہ

فجوهر الحسن فيه غير منقسم

یہی وجہ ہے کہ قرآن حکیم میں تم دیکھتے ہو کہ تمام انبیاء کرام علیہ الصلوٰۃ والسلام کا ذکر جہاں کہیں کیا گیا، وہاں ان سب کو ناموں سے پکارا ہے اور ان کے واقعات کا بھی ذکر

کیا ہے، تو ان کے ناموں کے ساتھ کیا ہے۔ لیکن اس انسان کامل، اس فرد اکمل تَعَالَى وَجْهُهُ، اس صفاتِ عبدیت کے وحدہ لا شریک کا اکثر مقامات پر اسی طرح ذکر کیا ہے کہ نہ تو اس کا نام لیا گیا، نہ ہی کسی دوسرے وصف سے نامزد کیا گیا، بلکہ صرف ”عبد“ کے لفظ سے اس کے پروردگار نے اسے یاد فرمایا:

**سُبْحَانَ الَّذِي أَسْرَى بِعَبْدِهِ لَيْلًا مِنَ الْمَسْجِدِ الْحَرَامِ
إِلَى الْمَسْجِدِ الْأَقْصَى (۱۷: ۱)**

کیا پاک ہے وہ خداوند قدوس جس نے ایک رات اپنے عبد کو مسجد حرام سے
مسجد قصیٰ تک کی سیر کرائی!

سورہ جن میں فرمایا:

**وَ آنَهُ لَهَا قَامَ عَبْدُ اللَّهِ يَدْعُوهُ كَادُوا يُكُونُونَ عَلَيْهِ
لِيَدِهِ (۷۲: ۱۹)**

اور جب اللہ کا بندہ (عبد) تبلیغِ حق کے لئے کھڑا ہوتا ہے تاکہ اللہ کو پکارے، تو
کفار اس طرح گھیر لیتے ہیں گویا قریب ہے کہ اس پر آگریں گے!

سورہ کہف کو اس طرح اس آیت سے شروع کیا:

الْحَمْدُ لِلَّهِ الَّذِي أَنْزَلَ عَلَى عَبْدِهِ الْكِتَابَ (۱۸: ۱)
تمام تعریفیں اللہ کے لئے ہیں جس نے اپنے ”عبد“ پر کتاب اتاری۔

سورہ فرقان کی پہلی آیت ہے:

**تَبَرَّكَ الَّذِي نَزَّلَ الْفُرْقَانَ عَلَى عَبْدِهِ لِيَكُونَ لِلْعَالَمِينَ
نَذِيرًا (۲۵: ۱)**

کیا ہی پاک ذات ہے اس کی جس نے ”فرقان“ اپنے ”عبد“ پر اتارا تاکہ وہ
تمام عالم کی ضلالتوں کے لئے ڈرانے والا ہو!

اسی طرح سورہ نجم میں فرمایا:

فَأَوْحَى إِلَى عَبْدِهِ مَا أَوْحَى (۱۰:۵۳)

سورہ حمد میں فرمایا:

يُنَزِّلُ عَلَى عَبْدِهِ آيَاتٍ (۹:۵۷)

پس ان تمام مقامات میں آپ ﷺ کا اسم گرامی نہیں لیا، بلکہ اس کی جگہ صرف 'عبد' فرمایا۔ حالانکہ بعض دیگر انبیاء کے لئے اگر عبد کا لفظ فرمایا ہے تو اس کے ساتھ نام کی تصریح بھی کر دی ہے۔ سورہ مریم میں حضرت زکریا علیہ السلام کے لیے فرمایا:

ذِكْرُ رَحْمَتِ رَبِّكَ عَبْدَهُ زَكَرِيَّا (۲:۱۹)

سورہ حمد میں فرمایا:

وَاذْكُرْ عَبْدَنَا دَاوُدَ نِيزَ وَاذْكُرْ عَبْدَنَا أَيُوبَ (۴۱، ۱۷:۳۸)

خصوصیت و امتیاز

اس خصوصیت و امتیاز سے اسی حقیقت کو واضح کرنا مقصود الہی تھا کہ اس وجود گرامی ﷺ کی عبدیت اور بندگی اس درجہ آخری مرتبہ قسمی تک پہنچ چکی ہے، جو انسانیت کی انتہا ہے اور جس میں اور کوئی عبد اس عبد کامل ﷺ کا شریک و سہیم نہیں۔ پس عبدیت کا فرد کامل و ہی ہے اور اس لئے بغیر اضافت و نسبت کے صرف 'عبد' کا لقب اس کی ناموں اور علموں کی طرح پہچان کروادیتا ہے۔ کیونکہ تمام کائنات ہستی میں اس کا سا اور کوئی عبد نہیں!

پس یہ وہ تھا کہ اس کی صفات الالہیہ کا یہ حال ہے، اس کی انسانیت و عبدیت کی وحدت اس طرح فرمان فرمائے جمع کائنات ہے، اس کی محبت و محبوبیت کا خود رب السموات والارض نے اعلان کیا اور اس کی رحمت کو اپنی ربوبیت کی طرح تمام عالمین پر محيط کر دیا، اس

کو اللہ تعالیٰ نے اپنی صفاتِ رافت و رحمت سے متصف فرمایا اور اگر اپنے آپ کو الرحمن الرحيم
کہا تو اسے بھی بالمومنین رو ف الرحمن قرار دیا۔ اس کو تمام قرآن حکیم میں کبھی بھی نام لے کرنے
پکارا، بلکہ کبھی صدائے عزت سے نوازا کہ:

يَا أَيُّهَا الرَّسُولُ
أَوْ كَبِحِ طَرِيقِ محْبَتٍ سَعَىْ بِكَارًا كَه:

يَا أَيُّهَا الْمَزْمُلُ

اس کے وجود کی عزت و عظمت کو اپنی عزت کی طرح اپنے بندوں پر فرض کر دیا اور جا بجا حکم دیا کہ:

وَتَعَزِّرُوهُ وَتُؤْقِرُوهُ (۹:۴۸)

اس کی عزت کرو اور اس کی توقیر بجالا و

پھر وہ کہ اس کی محبوبیتوں اور عظمتوں کا یہ حال تھا کہ اس کا وجود مقدس و اطہر تو بڑی
چیز ہے، وہ جس آبادی میں بسا اور جس شہر کی گلیوں میں چلا پھرا، اس کی عزت کو بھی خداۓ
زمیں و آسمان نے تمام عالم میں نمایاں کیا۔

لَا أُقْسِمُ بِهَذَا الْبَلَدِ وَأَنْتَ حِلٌّ بِهَذَا الْبَلَدِ (۲-۱:۹۰)

ہم مکہ کی قسم کھاتے ہیں مگر اس لئے کہ تیرا وجود اس کی سر زمین میں رہا اور بسا ہے۔

وَمِنْ مَذْهَبِي حُبُ الدِّيَارِ لَا هُلْهَلَا

وَلِلنَّاسِ فِيهَا يَعْشُقُونَ مَذَاهِبَ

پس جس کی قدوسیت و جبروتیت کا یہ مرتبہ ہو، اس کی یاد میں جتنی گھریاں بھی کٹ
جائیں، اس کے عشق میں جتنے آنسو بھی بہہ جائیں، اس کی محبت میں جتنی آہیں بھی نکل
جائیں اور اس کی مدح و شنا میں جس قدر بھی زبانیں زمزمه پیرا ہوں، انسانیت کا حاصل،
روح کی سعادت، دل کی طہارت، زندگی کی پاکی اور ربانیت والہیت کی بادشاہی ہے۔

ولله در ماقال:

راہ تو بہر قدم کے پویند خوش ست
 وصل تو بہر سب کے جویند خوش ست!
 روئے تو بہر دیدہ کے بینند نکوست
 نام تو بہر زبان کے گویند خوش ست!

جشن حصول و ماتم ضیاع

لیکن جب کہ تم اس ماہ مبارک میں یہ سب کچھ کرتے ہو، اور اس ماہ کے واقعہ ولادت کی یاد میں خوشیاں مناتے ہو، تو اس کی مسرتوں کے اندر تمہیں کبھی اپنا وہ ماتم بھی یاد آتا ہے جس کے بغیر اب تمہاری خوشی نہیں ہو سکتی؟ کبھی تم نے اس حقیقت پر بھی غور کیا ہے کہ یہ کس کی پیدائش ہے جس کی یاد کے لئے تم سرو سامانِ جشن کرتے ہو؟
 یہ کون تھا جس کی ولادت کے تذکرہ میں تمہارے لئے خوشیوں اور مسرتوں کا ایسا عزیز پیام ہے؟

آہ! اگر اس مہینہ کی آمد تمہارے لئے جشن و مسرت کا پیام ہے، کیونکہ اسی مہینہ میں وہ آیا جس نے تم کو سب کچھ دیا تھا، تو میرے لئے اس سے بڑھ کر اور کسی مہینے میں ماتم نہیں، کیونکہ اس مہینے میں پیدا ہونے والے نے جو کچھ ہمیں دیا تھا، وہ سب کچھ ہم نے کھو دیا۔ اس لئے اگر یہ ماہ ایک طرف بخشے والے کی یاد تازہ کرتا ہے، تو دوسری طرف کھونے والوں کے زخم کو بھی تازہ ہو جانا چاہیے:

ماخانہ رمیدگانِ ظلمیم
 پیغام خوش از دیار مانیست

مجالیس روش اور دل تاریک

تم اپنے گھروں کو مجلسوں سے آباد کرتے ہو، مگر تمہیں اپنے دل کی اجزی ہوئی بستی کی بھی کچھ خبر ہے؟ تم کافوری شمعوں کی قندیلیں روشن کرتے ہو، مگر اپنے دل کی اندھیاری کو دور کرنے کے لئے کوئی چراغ نہیں ڈھونڈتے؟ تم پھولوں کے گلدستے سجاتے ہو، مگر آہ! تمہارے اعمال حسنہ کا پھول مر جھاگیا ہے۔ تم گلاب کے چھینٹوں سے اپنے رومال و آستین کو معطر کرنا چاہتے ہو، مگر آہ! تمہاری غفلت، کہ تمہاری عظمتِ اسلامی کی عطر بیزی سے دنیا کی مشامِ روح یکسر محروم ہے! کاش تمہاری مجالیس تاریک ہوتیں، تمہارے اینٹ اور چونے کے مکانوں کو زیب و زینت کا ایک ذرا فصیب نہ ہوتا، تمہاری آنکھیں رات رات بھر مجلس آرائیوں میں نہ جا گتیں، تمہاری زبانوں سے ماہِ ربیع الاول کی ولادت کے لئے دنیا کچھ نہ سنتی، مگر تمہاری روح کی آبادی معمور ہوتی، تمہارے دل کی بستی نہ اجرتی، تمہارا اطائع خفتہ بیدار ہوتا اور تمہاری زبانوں سے نہیں مگر تمہارے اعمال کے اندر سے اسوہ حسنہ نبوی ﷺ کی مدح و ثنا کے ترانے اٹھتے:

فَإِنَّهَا لَا تَعْمَى الْأَبْصَارُ وَلِكُنْ تَعْمَى الْقُلُوبُ الَّتِي فِي الصُّدُورِ

(۴۶:۲۲)

مجھے یہ ڈر ہے دل زندہ، تو نہ مر جائے
کہ زندگانی عبارت ہے تیرے جیسے سے
پھر آہ! وہ قوم اور صد آہ! اس قوم کی غفلت و نادانی، جس کے لئے ہر جشن و مسرت میں پیامِ ماتم ہے اور جس کی حیاتِ قومی کا ہر قہقہہ عیش فغاں حسرت ہو گیا ہے۔ مگر نہ تو ماضی کی عظمتوں میں اس کے لئے کوئی منظر عبرت ہے، نہ حال کے واقعات و حوادث میں کوئی پیامِ تنہیہ و ہوشیاری ہے اور نہ مستقبل کی تاریکیوں میں زندگی کی کسی روشنی کو اپنے سامنے رکھتی

ہے۔ اسے اپنی کامجوئیوں اور جشن و مسرت کی بزم آرائیوں سے مہلت نہیں، حالانکہ اس کے جشن و طرب کے ہر درود میں ایک نہ ایک پیامِ ماتم و عبرت بھی رکھ دیا گیا ہے۔ بشرطیکہ آنکھیں دیکھیں، کان سنیں اور دل کی دانائی غفلت و سرشاری نے چھین نہ لی ہو:

إِنَّ فِي ذِلِكَ لَذِكْرًا لِمَنْ كَانَ لَهُ قَلْبٌ أَوْ أَلْقَى السَّمْعَ وَ
هُوَ شَهِيدٌ (۳۷: ۵۰)

ظہور و مقصدِ ظہور

ماہ ربیع الاول کی یاد میں ہمارے لئے جشن و مسرت کا پیام اس لئے تھا کہ اسی مہینے میں خدا کا وہ فرمانِ رحمت دنیا میں آیا، جس کے ظہور نے دنیا کی شقاوت و حرمانی کا موسم بدل دیا، ظلم و طغیان اور فساد و عصیان کی تاریکیاں مت گئیں، خدا اور اس کے بندوں کا ٹوٹا ہوا رشتہ جڑ گیا، انسانی اخوت و مساوات کی یگانگت نے دشمنیوں اور کینوں کو نابود کر دیا اور کلمہ کفر و ضلالت کی جگہ کلمہ حق و عدالت کی بادشاہت کا اعلان عام ہوا:

قَدْ جَاءَ كُمْ مِنَ اللَّهِ نُورٌ وَكِتَابٌ مُبِينٌ يَهْدِي بِهِ اللَّهُ مَنِ
تَّبَعَ رِضْوَانَهُ سُبْلَ السَّلَامِ (۱۶-۱۷: ۵)

اللہ کی طرف سے تمہاری جانب ایک نور ہدایت اور کتاب مبین آئی۔ اللہ اس کے ذریعے اپنی رضا چاہنے والوں کو سلامتی اور زندگی کی راہوں پر ہدایت کرتا اور ان کے آگے صراطِ مستقیم کو کھولتا ہے!

لیکن دنیا شقاوت و حرمانی کے درد سے پھر ڈکھیا ہو گئی، انسانی شر و فساد اور ظلم و طغیان کی تاریکی خدا کی روشنی پر غالب ہونے کے لئے پھیل گئی، سچائی اور راست بازی کی کھیتیوں نے پامالی پائی اور انسانوں کے بے راہ گلہ کا کوئی رکھوالا نہ رہا۔ خدا کی وہ زمین جو صرف خدا ہی کے لئے تھی، غیروں کو دے دی گئی اور اس کے کلمہ حق و عدل کے غمگساروں اور ساتھیوں سے اس کی سطح خالی ہو گئی:

ظَهَرَ الْفَسَادُ فِي الْبَرِّ وَ الْبَحْرِ بِمَا كَسَبَتْ أَيْدِي

النَّاسِ (٤١:٣٠)

زمین کی خشکی اور تری دونوں میں انسان کی پیدا کی ہوئی شرارتوں سے فساد پھیل
گیا اور زمین کی صلاح و فلاح غارت ہو گئی!

پھر آہ! تم اس کے آنے کی خوشیاں تو مناتے ہو، مگر اس کے ظہور کے مقصد سے
غافل ہو گئے ہو اور وہ جس غرض کے لئے آیا تھا، اس کے لئے تمہارے اندر کوئی ٹیکی
اور چھپن نہیں؟

یہ ماہ ربیع الاول اگر تمہارے لئے خوشیوں کی بہار ہے، تو صرف اس لئے کہ اسی
ماہ میں دنیا کی خزان ضلالت ختم ہوئی اور کلمہ حق کا موسم ربیع شروع ہوا۔ پھر اگر آج دنیا
کی عدالت سوم ضلالت کے جھونکوں سے مر جھائی ہے، تو اے غفلت پرستو! تمہیں کیا ہو گیا
ہے کہ بہار کی خوشیوں کی رسم تو مناتے ہو، مگر خزان کی پامالیوں پر نہیں رو تے؟

آتشیں شریعت

اس موسم کی خوشیاں اس لئے تھیں کہ اسی میں اللہ کی عدالت کی وہ "آتشیں
شریعت" کوہ فاران پر نمودار ہوئی جس کی سعیر کی چوٹیوں پر صاحب تورات کو خبر دی گئی تھی
اور جو مظلومی کے آنسو بہانے، مسکینی کی آہیں نکالنے، ذلت و نامرادی سے ٹھکرائے جانے
کے لئے دنیا میں نہیں آئی تھی، بلکہ اس لئے آئی تھی کہ اعداء حق و عدالت ناکامی کے آنسو
بہائیں، دشمنانِ الہی مسکینی کے لئے چھوڑ دیئے جائیں، ضلالت و شقاوت، نامرادی و
ناکامی کی ذلت سے ٹھکرائی جائے اور سچائی و راستی کا عرشِ عظمت و جلالِ نصرتِ الہی کی
کامرانیوں اور اقبال و فیروزی کی فتحِ مندوں کے ساتھ تمام کائنات ارضی میں اپنی
جرروتیت و قدوسیت کا اعلان کرے۔ پس وہ اللہ کے ہاتھ کی چکائی ہوئی ایک تلوار تھی، جس

کی ہیبت و قہاریت نے باطل پرستی کی تمام طاقتتوں کو لرزادیا اور کلمہ حق کی بادشاہت اور دائمی فتح کی دنیا کو بشارت سنائی:

**هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَ
عَلَى الِّدِيْنِ كُلِّهِ وَلَوْكَرَةَ الْمُشْرِكُونَ (۲۳:۹)**

وہ خدا ہی ہے جس نے اپنے رسول ﷺ کو دنیا کی سعادت کے قیام اور ضلالت کی مقهوریت کے لئے دینِ حق کے ساتھ بھیجا تاکہ وہ تمام دینوں پر اسے غالب کر دے۔ پس اس کی حقانیت کی طاقت ہی آخر میں دائمی اور عام فتح پانے والی ہے۔ اگرچہ مشرکوں پر ایسا ہونا بہت ہی شاق گزرے۔

مراد کی بشارت اور کامیابی کی بہار

وہ ذلت کا زخم نہ تھا بلکہ نامرادی کا زخم لگانے والا ہاتھ تھا، وہ مظلومی کی تڑپ نہ تھی بلکہ ظلم کو تڑپانے والی شمشیر تھی، وہ مسکینی کی بے قراری نہ تھی، بلکہ دنیا کو بے قرار کرنے والوں نے اس سے بے قراری پائی، وہ درد و کرب کی کروٹ نہ تھی بلکہ درد و کرب میں بتلا کرنے والوں کو اس سے بے چینی کا بستر ملا۔ وہ جو کچھ لا یا اس میں غمگینی کی چیخ نہ تھی، ماتم کی آہ نہ تھی، ناتوانی کی بے بسی نہ تھی اور حررت و مایوسی کا آنسونہ تھا، بلکہ یکسر شادمانی کا غلغله تھا۔ جن مراد کی بشارت تھی، کامیابی و عیش فرمائی کی بہار تھی، طاقت اور فرمان روائی کا اقبال تھا، امید اور یقین کا خندہ عیش تھا، زندگی اور فیروزمندی کا پیکر و تمثال تھا، فتح مندی کی ہمیشگی تھی اور نصرت و کامرانی کی دائمی:

**إِنَّ الَّذِينَ قَالُوا رَبُّنَا اللَّهُ ثُمَّ اسْتَقَامُوا تَنَزَّلَ عَلَيْهِمْ
الْمَلَائِكَةُ أَلَا تَخَافُوا وَلَا تَحْزَنُوا وَأَبْشِرُوا بِالْجَنَّةِ الَّتِي
كُنْتُمْ تُوعَدُونَ。 نَحْنُ أَوْلَيَاءُ كُمْ فِي الْحَيَاةِ الدُّنْيَا**

وَالْآخِرَةِ وَلَكُمْ فِيهَا مَا تَشْتَهِي أَنفُسُكُمْ وَلَكُمْ فِيهَا مَا تَدَّعُونَ ۝ (٤١: ٣٠-٣١)

اللہ کے وہ صالح بندے جنہوں نے دنیا کی تمام طاقتوں سے کٹ کر کہا کہ اللہ ہی ہمارا رب ہے اور اس کے سوا کوئی نہیں، پھر ساتھ ہی اس پر جم گئے اور ثابت قدمی کے ساتھ اپنی خدا پرستی کو قائم کیا، سو یہ وہ لوگ ہیں کہ کامرانی و فتح مندی کے لئے خدا نے ان کو چن لیا ہے۔ وہ اپنے ملائکہ نصرت کو ان پر بھیجا ہے۔

جو ہر دم پیامِ شادمانی و کامیابی پہنچاتے ہیں کہ نہ تو تمہارے لئے خوف ہے اور نہ کسی طرح کی غمگینی۔ دنیا کی زندگی میں بھی تم خدا کی نصرت و حمایت سے فتح مند و کامیاب ہو گئے اور آخرت میں بھی خدا کی مہربانیوں سے با مراد۔ اللہ کی تمام نعمتیں صرف تمہارے ہی لئے ہیں، تم جو نعمت چاہو گے تمہیں ملے گی اور جس چیز کو پکارو گے پاؤ گے۔

لَا تَهْنُوْ اَوَّلَ تَحْزَنُوْا

کیونکہ وہ جو ربع الاول میں آیا، اس نے کہا کہ غم اور ناکامی ان کے لئے ہونی چاہیے جن کے پاس کامیابی اور نصرت بخشنے والے کارشته نہیں ہے، مگر وہ جنہوں نے تمام انسانی اور دنیاوی طاقتوں سے سرکشی کر کے صرف خدا کی قدوس طاقت کے ساتھ وفاداری کی اور اس ذات کو اپنا دوست بنالیا، جو ساری خوشیوں کا دینے والا اور تمام کامیابیوں کا سرچشمہ ہے، تو وہ کیونکر غمگینی پا سکتے ہیں اور خدا کے دوستوں کے ساتھ اس کی زمین میں کون ہے جو دشمنی کر سکتا ہے؟

ذِلِكَ بِأَنَّ اللَّهَ مَوْلَى الَّذِينَ آمَنُوا وَأَنَّ الْكَافِرِينَ لَا مَوْلَى لَهُمْ (٤٧: ١١)

اس لئے کہ اللہ مونوں کا دوست اور حامی ہے، مگر کافروں کا نہیں جنہوں نے اس سے انکار کیا۔

جن پاک روحوں نے خدا کی سچائی اور کلمہ حق و عدل کی خدمت گزاری کے لئے
اپنے آپ کو وقف کر دیا، وہ کسی سے نہیں ڈر سکتے۔ البتہ ان کی ہیبت اور قہاریت سے دنیا کو
ڈرنا چاہیے:

فَلَا تَخَافُوهُمْ وَخَافُونِ إِنْ كُنْتُمْ مُّؤْمِنِينَ (۱۷۵:۳)
دشمنانِ حق کی شیطانی ہمیتوں سے نہ ڈرو، اللہ سے ڈرو اگر فی الحقيقة تم مومن ہو۔

خدا پر ایمان اور انسان کا خوف

دنیا میں متضاد سے متضاد اجزاء جمع ہو سکتے ہیں۔ آگ اور پانی ممکن ہے کہ ایک جگہ
جمع ہو جائیں، شیر اور بکری ہو سکتا ہے کہ ایک گھٹ سے پانی پی لیں، لیکن خدا کا ”ایمان“
اور ”انسان کا خوف“ یہ دو چیزیں ایسی متضاد ہیں جو کبھی بھی ایک دل میں جمع نہیں ہو سکتیں
اور اگر ایک بد بخت، ایمانِ الہی کا دعویٰ کر کے انسان کے ڈر سے بھی کانپ رہا ہے، تو تم
اسے ان کنکروں اور پتھروں کی طرح ٹھکرا دو جو انسان کی راہ میں لڑک کر آ جاتے ہیں،
تاکہ دو ڈنے والوں کے لئے ٹھوکر بنیں، کیونکہ وہ ایمان کے یقین سے محروم ہے:

وَلَا تَهِنُوا وَلَا تَحْزَنُوا وَأَنْتُمُ الْأَعْلَوْنَ إِنْ كُنْتُمْ مُّؤْمِنِينَ
(۱۳۹:۳)

نہ ہر اس اور نہ غمگین ہو، تمہی سب پر غالب آنے والے ہو، اگر تم پچ مومیں
ہو۔

الَّا إِنَّ أَوْلِيَاءَ اللَّهِ لَا خُوفٌ عَلَيْهِمْ وَلَا هُمْ يَحْزَنُونَ
(۶۲:۱۰)

یاد رکھو کہ جو لوگ اللہ کے دوست اور اس کے چاہنے والے ہیں، ان کے لئے نہ
تو کوئی خوف ہے اور نہ کبھی وہ غمگین ہوں گے۔

استبدالِ نعمت

لیکن آج جب کہ تم عیدِ میلاد کی مجالیں منعقد کرتے ہو، تو تمہارا کیا حال ہے؟ وہ تماری دولت کہاں ہے جو تمہیں دی گئی تھی؟ وہ تمہاری نعمت کا مرانی کدھر گئی جو تمہیں سونپی گئی تھی؟ وہ تمہاری روحِ حیات کیوں تمہیں چھوڑ کر چلی گئی، جو تم میں پھونکی گئی تھی؟ آہ! تمہارا خدا تم سے کیوں روٹھ گیا؟ اور تمہارے آقانے کیوں تم کو صرف اپنی ہی غلامی کے لئے نہ رکھا؟ کیا ربِ اول کے آنے والے نے خدا کا یہ وعدہ نہیں پہنچایا تھا کہ عزتِ صرف تمہارے ہی لئے ہے؟ اور اس دولت کا اب زمین پر تمہارے سوا کوئی وارث نہیں؟

وَلِلّهِ الْعَزَّةُ وَلِرَسُولِهِ وَلِلْمُؤْمِنِينَ وَلَكُنَّ الْمُنَافِقِينَ لَا يَعْلَمُونَ

(۸:۶۳)

عزتِ اللہ کے لئے ہے، اس کے رسول کیلئے اور مومنوں کے لئے، لیکن جن کے دلِ نفاق سے کھوئے گئے وہ اس حقیقت کو نہیں جانتے۔

پھر یہ کیا انقلاب ہے کہ تم ذلت کے لئے چھوڑ دیئے گئے ہو اور عزت نے تم سے منه چھپا لیا ہے؟ کیا خدا کا وعدہ نصرت تم تک نہیں پہنچایا گیا تھا کہ:

وَكَانَ حَقًا عَلَيْنَا نَصْرُ الْمُؤْمِنِينَ (۴۷:۳۰)

مسلمانوں کو نصرت اور فتح دینا ہمارے لئے ضروری ہے۔ یہ کسی طرح نہیں ہو سکتا کہ ہم غیروں کو فتح یا بکریں اور موسمنا کام رہ جائیں۔

غفلت و بد عملی

پھر یہ کیوں ہے کہ تم نے کامیابی نہ پائی اور کام و مراد نے تمہارا ساتھ چھوڑ دیا؟ کیا خدا کا وعدہ سچا نہ تھا؟ اور کیا وہ اپنے قول کا پکانہ نہیں؟ تم جوانانوں کے وعدوں پر ایمان رکھتے

اور ان کے حکموں کے آگے گرنا جانتے ہو، خدا کے وعدہ لا یخلف المیعاد کے لئے اپنے اندر ایمان کی کوئی صد انبیاء پاتے؟ آہ! نہ تو اس کا وعدہ جھوٹا تھا اور نہ اس نے اپنا رشتہ توڑا، مگر تم ہی ہو، تمہاری ہی محرومی و بے وفائی ہے، تمہارے ہی ایمان کی موت اور راستی کی حرمانی ہے، جس نے اپنے پیمان وفا کو توڑا اور خدا کے مقدس رشتہ کی عزت کو اپنی غفلت و بد اعمالی اور غیروں کی پرستش و بندگی سے بسلے لگایا:

ذِلِّكَ بِأَنَّ اللَّهَ لَمْ يَكُنْ مُغَيِّرًا نِعْمَةً أَنْعَمَهَا عَلَى قَوْمٍ حَتَّى
يُغَيِّرُوا مَا بِأَنفُسِهِمْ (۵۳:۸)

وَأَنَّ اللَّهَ لَيْسَ بِظَلَامٌ لِلْعَبِيدِ (۱۰:۲۲)
اس لئے کہ خدا کبھی کسی قوم کی نعمت کو محرومی سے نہیں بدلتا جب تک کہ وہ قوم خود ہی اپنے اندر تبدیلی پیدا نہ کر دے اور وہ اپنے بندوں کے لئے ظالم نہیں ہے کہ ان کو بغیر جرم کے سزادے۔

خدا اب بھی غیروں کے لئے نہیں بلکہ صرف تمہارے ہی لئے ہے، بشرطیکہ تم بھی غیروں کے لئے نہیں بلکہ صرف خدا ہی کے لئے ہو جاؤ:

إِنْ تَنْصُرُوا اللَّهَ يَنْصُرُكُمْ وَيُثْبِتُ أَقْدَامَكُمْ (۷:۴۷)
اگر تم خدا کے کلمہ حق کی مدد کرو گے تو اللہ بھی تمہاری مدد کرے گا اور تمہارے اندر ثابت قدی اور مضبوطی پیدا کر دے گا۔

یادگار حریت

تم ربع الاول میں آنے والے کی یاد اور محبت کا دعویٰ رکھتے ہو اور مجلسیں منعقد کر کے اس کی مدح و ثناء کی صدائیں بلند کرتے ہو، لیکن تمہیں کبھی بھی یہ یاد نہیں آتا کہ جس کی یاد کا تمہاری زبان دعویٰ کرتی ہے، اس کی فراموشی کے لئے تمہارا ہر عمل گواہ ہے؟ اور جس

کی مدح و ثناء میں تمہاری صدائیں زمزمه سرا ہوتی ہیں، اس کی عزت کو تمہارا وجود بشه لگا رہا ہے؟ وہ دنیا میں اس لئے آیا تھا کہ انسانوں کو انسانی بندگی سے ہٹا کر صرف اللہ کی عبودیت کی صراطِ مستقیم پر چلائے اور غلامی کی ان تمام زنجیروں سے ہمیشہ کے لئے نجات دلائے جن کے بڑے بڑے بو جھل حلقات انہوں نے اپنے پاؤں میں ڈال لئے تھے:

وَيَضَعُ عَنْهُمْ إِصْرُهُمْ وَالْأَغْلَالَ الَّتِي كَانَتْ عَلَيْهِمْ

(۱۵۷:۷)

پیغمبر اسلام کے ظہور کا مقصد یہ ہے کہ گرفتاریوں اور بندشوں سے انسان کو نجات دلائے اور غلامی کے جو طوق انہوں نے اپنی گردنوں میں پہن رکھے ہیں، ان کے بوجھ سے انہیں رہائی بخشے۔

صرف خدا کی اطاعت

اس نے کہا کہ اطاعت صرف ایک ہی کی ہے اور حکم و فرمان صرف ایک ہی کے لئے سزاوار ہے:

إِنَّ الْحُكْمَ إِلَّا لِلَّهِ (۴۰:۱۲)

حکم و طاقت کسی کے لئے نہیں ہے مگر صرف اللہ کے لیے!

اس نے سب سے پہلے انسان کو اس کی چھنی ہوئی آزادی و حریت واپس دلائی اور کہا کہ مومن نہ توبادشاہوں کی غلامی کے لئے ہے، نہ کاہنوں کی اطاعت کے لئے، نہ کسی اور انسانی طاقت کے آگے جھکنے کے لئے، بلکہ اس کے سر کے لئے ایک ہی چوکھٹ، اس کے دل کے لئے ایک ہی عشق، اس کے پاؤں کے لئے ایک ہی زنجیر اور اس کی گردن کے لئے ایک ہی طوق اطاعت ہے۔ وہ جھکتا ہے تو اس کے آگے، روتا ہے تو اسی کے لئے، اعتماد کرتا ہے تو اسی کی ذات پر، ڈرتا اور لرزتا ہے تو اسی کی ہبیت سے، امید کرتا ہے تو اسی کی رحمت پر۔ وہ مشرک نہیں

ہے کہ خدا کی طرح انسانوں کو بھی ہیبت اور قہاریت کی صفت بخشے:

أَرْبَابُ مُتَفَرِّقُونَ خَيْرٌ أَمِّ اللَّهِ الْوَاحِدُ الْقَهَّارُ مَا تَعْبُدُونَ مِنْ
دُوْنَهِ إِلَّا أَسْمَاءً سَمَيْتُمُوهَا نَتَمْ وَآبَاءُ كُمْ مَا أَنْزَلَ اللَّهُ بِهَا مِنْ
سُلْطَانٍ إِنَّ الْحُكْمُ إِلَّا لِلَّهِ أَمْرًا لَا تَعْبُدُوا إِلَّا إِيَّاهُ ذَالِكَ الدِّينُ
الْقَيِّمُ وَلِكَنَّ أَكْثَرَ النَّاسِ لَا يَعْلَمُونَ (٤٠-٣٩: ١٢)

پرستش اور غلامی کے لئے کئی اک معبد بنالیں اچھا ہے یا ایک ہی خدائے واحد و
قہار کا ہو رہنا؟ یہ جو تم نے اپنی بندگی کے لئے بہت سی چوکھیں بنارکھی ہیں، تو
بتلاو؟ ان کی ہستی بجز اس کے کیا ہے کہ چند وہم ساز نام ہیں جو تم نے اور
تمہارے بڑوں نے اپنی گمراہی سے گھٹ لئے اور مدت کی ضلالت و رسم پرستی نے
ان کے اندر مصنوعی ہیبت و مرعوبیت پیدا کر دی ہے۔

حالانکہ خدا نے تو ان کے اندر کوئی طاقت رکھی اور نہ ان کی معبدیت و محبوبیت کے لئے
کوئی حکم اتنا را۔ یقین کرو کہ تمہاری غلامی کے یہ تمام مصنوعی بت کچھ بھی نہیں ہیں، حکم و
سلطانی دنیا میں نہیں ہے، مگر صرف اللہ کے لئے، اس نے حکم دیا ہے کہ پرستش نہ کرو مگر صرف
اسی کی۔ یہی انسان کی فطرتِ صالح کی راہ ہے اور اس لئے یہی دین قیم ہے۔

ایک سبق آموز مثال

اور دیکھو کہ اس نے انسان کی حریتِ صادقة اور آزادیِ حق کو کس طرح مثالوں کی
دانائی میں سمجھایا:

ضَرَبَ اللَّهُ مَثَلًا عَبْدًا مَهْلُوكًا لَا يَقْدِرُ عَلَى شَيْءٍ وَمَنْ
رَزَقْنَاهُ مِنَا رِزْقًا حَسَنًا فَهُوَ يَنْفَقُ مِنْهُ سِرًّا وَجَهْرًا هَلْ
يَسْتَوْنَ (٧٥: ١٦)

اللہ ایک مثال دیتا ہے، یوں فرض کرو کہ ایک شخص ہے جو کسی دوسرے انسان کا غلام ہے۔ خود اسے کوئی اختیار حاصل نہیں۔ وہ اپنی کسی چیز پر باوجود یہ کہ اسی کی ہے، کچھ قدرت نہیں رکھتا اور صرف اپنے آقا کے حکموں کا بندہ ہے۔

مگر اسکے مقابلہ میں ایک دوسرا آزاد خود مختار انسان ہے جس پر کسی انسان کی حکومت نہیں، اسے اپنی ہر چیز پر قدرت و اختیار حاصل ہے اور جو کچھ خدا نے دیا ہے، وہ اسے ظاہر و پوشیدہ، جس طرح چاہتا ہے، بے دھڑک خرچ کرتا ہے، تو کیا یہ دونوں آدمی ایک ہی طرح کے ہوئے؟ کیا دونوں کی حالت میں کوئی فرق نہیں؟ اگر فرق ہے تو پھر وہ کہ جس کا مالک صرف خدا ہی ہے اور وہ کہ اس کے گلے میں انسانوں کی اطاعت کے طوق پڑے ہوئے ہیں، دونوں ایک طرح کے کیسے ہو سکتے ہیں؟

اصل خوشی

پس اگر ربیع الاول کا مہینہ دنیا کے لئے خوشی و سرت کا مہینہ تھا، تو صرف اس لئے کہ اسی مہینے میں دنیا کا وہ سب سے بڑا انسان آیا جس نے مسلمانوں کو ان کی سب سے بڑی نعمت یعنی ”خدا کی بندگی اور انسانوں کی آقاٰی“ عطا فرمائی اور اس کو اللہ کی خلافت و نیابت کا لقب دے کر خدا کی ایک پاک و محترم امانت نہشہ رایا۔ پس ربیع الاول انسانی حریت کی پیدائش کا مہینہ ہے، غلامی کی موت اور ہلاکت کی یادگار ہے، خلافتِ الہی کی بخشش کا اولین یوم ہے، وراثتِ ارضی کی تقسیم کا اولین اعلان ہے۔ اسی ماہ میں کلمہ حق و عدل زندہ ہوا اور اسی میں کلمہ ظلم و فساد اور کفر و ضلالت کی لعنت سے خدا کی زمین کو نجات ملی۔

تم کیا ہو؟

لیکن آہ! تم کہ اس ماہِ حریت کے ورود سے خوشیاں مناتے ہو اور اس کے لئے ایسی تیاریاں کرتے ہو، گویا وہ تمہارے ہی لئے اور تمہاری ہی خوشیوں کے لئے آیا ہے، خدارا

مجھے بتاؤ کہ تم کو اس پاک اور مقدس یادگار کی خوشی منانے کا کیا حق ہے؟ کیا موت اور ہلاکی کو اس کا حق پہنچتا ہے کہ زندگی اور روح کا اپنے کوسا تھی بنائے؟ کیا ایک مردہ لاش پر دنیا کی عقلیں نہ نہیں گی اور وہ زندوں کی طرح زندگی کو یاد کرے گی؟ ہاں یہ سچ ہے کہ آفتاب کی روشنی کے اندر دنیا کے لئے بڑی ہی خوشی ہے، لیکن ایک اندھے کو کب زیب دیتا ہے کہ وہ آفتاب کے نکلنے پر آنکھوں والوں کی طرح خوشیاں منائے؟

پھر تم بتاؤ کہ تم کون ہو؟ تم غلاموں کا ایک گلہ ہو جس نے اپنے نفس کی غلامی، اپنی خواہشوں کی غلامی، مساوی اللہ رشتہوں کی غلامی اور غیر اللہ طاقتوں کی غلامی کی زنجیروں سے اپنی گردن کو چھپا دیا ہے۔ تم پھر وہ ہو سکتا ہے اور نہ اس میں جان و روح ہے، البتہ پھر پھر ہو سکتا ہے اور ایک دوسرے پر پٹکا جا سکتا ہے۔ تم غبارِ راہ کی ایک مشت ہو، جس کو ہوا اڑا لے جائے تو اُز سکتی ہے، ورنہ وہ خود صرف اس لئے ہے تاکہ ٹھوکروں سے روندی جائے اور جولانِ قدم سے پامال کی جائے:

فی للرزیة و یا للمسیۃ -!

گل گونہ عارض ہے نہ ہے رنگِ حنا ٹو
اے خون شدہ دل، ٹو تو کسی کام نہ آیا!

غفلت و بے خبری کی انتہا

پھر اے غفلت کی ہستیو، اور اے بے خبری کی سرگشته خوابِ رُوحو! تم کس منہ سے اس کی پیدائش کی خوشیاں مناتے ہو جو حریتِ انسانی کی بخشش، حیاتِ روحی و معنوی کے عطیہ اور کامرانی و فیر و زندگی کی خرسوی و ملوکی کے لئے آیا تھا؟ اللہ اللہ غفلت کی نیرنگی اور انقلاب کی بوقلمونی! مساوی اللہ کی عبودیت کی زنجیریں پاؤں میں ہیں، انسانوں کی مملوکیت و مرغوبیت کے حلقوں گردنوں میں، ایمان باللہ کے ثبات سے دل خالی اور اعمالِ اللہ

وحسنہ کی روشنی سے روح محروم! ان سامانوں اور تیاریوں کے ساتھ تم مستعد ہوئے ہو کہ ربیع الاول کے آنے والے کی یاد کا جشن مناؤ، جس کا آنا خدا کی عبودیت کی فتح، غیر الہی عبودیت کی ہلاکت، حریت صادقه کا اعلانِ حق، عدالتِ حقہ کی ملوکیت کی بشارت اور امت عادلہ و قائمہ کے تملک و قیام کی بنیاد تھا:

فَمَا لِهُؤُلَاءِ الْقَوْمِ لَا يَكَادُونَ يَفْقَهُونَ حَدِيثًا (٧٨:٤)

یادگارمنانے کا استحقاق

پس اے غفلت شعار ان ملت! تمہاری غفلت پر صد فغاں و حرست اور تمہاری سرشاریوں پر صد ہزار نالہ و بکا، اگر تم اس ماہ مبارک کی اصلی عظمت و حقیقت سے بے خبر ہو اور صرف زبانوں کے ترانوں، درود یوار کی آرائشوں اور روشنی کی قندیلوں، ہی میں اس کے مقصد و یادگاری کو گم کر دو تم کو معلوم ہونا چاہیے کہ یہ ماہ مبارک امت مسلمہ کی بنیاد کا پہلا دن ہے، خداوندی بادشاہی کے قیام کا اولین اعلان ہے، خلافتِ ارضی و وراثتِ الہی کی بخشش کا سب سے پہلا مہینہ ہے۔ پس اس کے آنے کی خوشی اور اس کے تذکرہ و یاد کی لذت ہر اُس شخص کی روح پر حرام ہے، جو اپنے ایمان اور عمل کے اندر اس پیغامِ الہی کی تعییل و اطاعت اور اس اسوہ حسنہ کی پیروی و تاسی کے لیے کوئی نمونہ نہیں رکھتا:

**فَبَشِّرْ عِبَادِ الَّذِينَ يَسْتَمِعُونَ الْقُولَ فَيَتَبَعُونَ أَحْسَنَهُ
أُولَئِنَّكَ الَّذِينَ هَذُ هُمُ اللَّهُ وَأُولَئِنَّكَ هُمُ أُو الْوَا لَلْبَابِ**

(۱۸-۱۷:۳۹)

ماہ ربيع الاول کا اختتام

اور واقعہ ولادت نبوی صلی اللہ علیہ وسلم

هُوَ الَّذِي أَرْسَلَ رَسُولَهُ بِالْهُدَىٰ وَ دِينِ الْحَقِّ، لِيُظْهِرَ
عَلَى الْأَرْضِ مَا كُلُّهُ!

تاریخ نوع عالم کی عظیم ہستیاں اور داعی لا إله الا الله کی عظمت!

دنیا، عہدِ قدیم سے عظیم انسانوں کی عظمت پر ایمان لائے ہوئے ہے۔ اپنے خیال کے مطابق مظاہر عظمت کی گوناگون عبادتیں کرتی ہے، لیکن مظاہر عظمت کا تخیل حد درجہ متابن ہے۔ ایک تخیل دوسرے تخیل سے مشابہت نہیں رکھتا۔ ہر فرد اور ہر گروہ اپنا اپنا ذوق اور اپنی اپنی نظر رکھتا ہے:

وَكُلُّ حِزْبٍ بِهَا لَدَيْهُمْ فَرِحُونَ!
حکمرانی و فرمانروائی میں عظمت ہے۔ بادشاہ و حکام اُس پر ایمان لائے ہیں۔
حریص اور طماع اُس کی عبادت کرتے ہیں!

مال و دولت میں عظمت ہے۔ دولت مندان پر ایمان رکھتے ہیں۔ دل و دماغ کے ساقط اُس کی پرستش کرتے ہیں!

اہل علم و حکمت کی بھی ایک عظمت ہے اور اُس کے پنجاری بھی موجود ہیں!
خُسن میں بھی عظمت ہے اور اُس کے پرستاروں کی بھی کمی نہیں!

طاقت جسماني میں بھی عظمت ہے۔ عظیم قدو قامت کے انسانوں کے سامنے
ہمیشہ انسانوں کا سر جھک گیا ہے!

اسی طرح ہر فن اور ہر صنعت میں عظمت ہے اور اپنے معتقد اور پرستار رکھتی ہے۔
شايد کوئی بھی اُس مبہم اور مضطرب مفہوم کی تحدید نہیں کر سکتا جس کا نام لوگوں نے
”عظمت“ رکھ چھوڑا ہے۔ لیکن اس پر بھی وہ زمانہ قدیم سے دنیا کے لئے ایک بڑا فتنہ بنارہا
ہے۔ ہر شخص اُسے غرض و غایت قرار دیتا ہے۔ اُس کے لیے جدوجہد کرتا ہے، اُسے
انسانوں کے مراتب تو لئے کی میزان سمجھتا ہے۔

اگر عظمت کا فتنہ اور عظاماء کی عبادت موجودہ ہوتی تو انہیاے کرام کے ذکر پر کسی
کے لئے روا نہ ہوتا کہ انہیں عظیم قرار دینے کی مبحث کرے۔ اس لئے کہ انہیاء و رسول
علیہم الصلوٰۃ والسلام کی شان اس سے بہت ارفع و اعلیٰ ہے کہ انسانی عظمت کی عام صفوں
میں ان کی جگہ ڈھونڈی جائے۔ یہ صفائی جسمانی کبریائی کے دھوکوں اور ماذی بذائیوں کی
ضلالت اندیشیوں سے اس درجہ پست ہو چکی ہیں کہ انسانیت اعلیٰ کے مظاہر علو و رفت کے
لیے ان کی طرف نظر بھی نہیں اٹھائی جا سکتی۔

محمد صلی اللہ علیہ وسلم کا مقامِ رفت اور بھی بلند ہے۔ اس ذاتِ اعظم و اکمل صلی اللہ علیہ
 وسلم نے اس کے سوا کچھ قبول، ہی نہیں کیا کہ تمام انسان کنگھی کے دانتوں کی طرح بالکل برابر
 ہو جائیں۔ نہ عربی کو عجمی پر اور نہ عجمی کو عربی پر کوئی امتیاز ہو۔ اس نے کہہ دیا، سب آدمی ہم
 رتبہ ہیں، سب آدم کی اولاد ہیں اور آدم مٹی کا پتلہ تھا۔ اس نے قبول نہیں کیا کہ انسان میں دو
 فتنہ یہں ہوں: عظیم اور غیر عظیم۔ اُس کی نظر میں خوش حال اور بدحال، فقیر اور بادشاہ، سب
 برابر درجہ کے آدمی تھے۔

محمد صلی اللہ علیہ وسلم اُس ارضی عظمت پر ایمان نہیں رکھتے تھے جس کے فتنے نے دنیا کو
 مفتول بنارکھا ہے۔ یہ عظمت، درحقیقت بلند نفوں کے لئے ذلت اور رب العالمین کی

جناب میں شرک ہے۔ محمد صلی اللہ علیہ وسلم عظماء کی پرستش کے لئے نہیں آئے تھے اگرچہ ساری دنیا نے ان کی پوجا کی۔ محمد صلی اللہ علیہ وسلم نے انسانی ساخت کی یہ عظمت کسی انسان کے لئے بھی تسلیم نہیں کی اور نہ اپنی ذات، ہی کے لئے پسند کی، حالانکہ وہ ان کے اختیار میں تھی۔ یہ عظمت اپنی تمام رعنائیوں کے ساتھ سرگوں سامنے آئی۔ ان کے قدموں پر لوٹی، مگر انہوں نے اُس سے منہ پھیر لیا اور اُس میں ذرا بھی رغبت ظاہرنہ کی۔ خدا نے اختیار دیا کہ عبدیت کے ساتھ نبی ہوں، یا بادشاہت کے ساتھ نبوت لیں۔ زمین کے خزانوں کی کنجیاں سامنے ڈال دی گئیں تاج و تخت کی ساری شوکتیں جمع کر دی گئیں۔ مگر انہوں نے عبدیت پسند کی اور غربت اختیار کی۔ ان کی روح مقدس و مطہر کی خوشی اسی میں تھی کہ فقیری میں زندہ رہیں، فقیری میں دنیا سے جائیں، فقیروں، ہی کے زمرے میں اٹھائے جائیں:

درا ودة الجمال لشم من ذهب
عن نفسه فارا ها ايمما شمم!

جو لوگ بادشاہت اور اس کی عظمت کے پیjarی ہیں، انہیں معلوم ہونا چاہیے کہ محمد صلی اللہ علیہ وسلم نہ تو بادشاہ تھے، نہ انہوں نے بادشاہ ہونا گوارا کیا۔ اگر لامحالہ انہیں (صلی اللہ علیہ وسلم) بادشاہ، ہی قرار دے دیا جائے تو ان کی بادشاہت کیا تھی؟ زیادہ سے زیادہ ایک سنگلائخ جزیرہ۔ جزیرہ العرب! قیصر کی قیصریت اور کسری کی کسریت کے مقابلے میں اس جزیرہ کی بادشاہی کوئی بڑی بادشاہی نہیں ہو سکتی۔

جو لوگ مال و جاہ دنیوی کی عظمت کے سامنے سرگوں ہیں، وہ دیکھ سکتے ہیں کہ محمد صلی اللہ علیہ وسلم مال و دولت سے تھی دست تھے۔ ان کی دولتوں کا خزانہ، ان کا فقر و فاقہ تھا!

جو لوگ دنیا کے عظیم پہ سالاروں اور فاتحوں کے جاہ و جلال کے لئے نگاہ ادب اور دل عظمت سرار کھتے ہیں، انہیں مایوس ہونا چاہیے کہ محمد صلی اللہ علیہ وسلم کی سب سے بڑی

جنگی فتح مکہ کی فتح تھی، جو اس عہد میں بھی دنیا کا ایک گمنام اور حیران قریب تھا!
جو لوگ دنیا کے فلاسفہ، حکما اور موجدین کی عظمتوں کے آشنا اور ان کی رفتاروں کے
پرستار ہیں، ان کے لئے یہ خبر نئی خبر نہیں ہے کہ محمد صلی اللہ علیہ وسلم انہی تھے۔ دنیا کا صنایع لکھنا
پڑھنا نہ تو انہوں نے سیکھا تھا اور نہ کسی نے انہیں سکھانے کی جرأت کی تھی۔

کیا محمد صلی اللہ علیہ وسلم نے کوئی بھی مادی یادگار چھوڑی، جو مصر کے اہرام کی سی
عظمت رکھتی ہو؟ کوئی شہر بنایا جس کی عظمت قسطنطینیہ کے برابر ہو؟ تم نے ان کی تعریفیں، سنگی
لاٹوں پر کہیں کندہ دیکھیں؟ کوئی ایک شہر بھی ان کے نام پر آباد کیا گیا؟ کوئی ایک سڑک بھی
ان کے نام پر بنائی گئی؟ اسکندر کے نام پر اسکندریہ اور قسطنطین کے نام سے قسطنطینیہ آباد ہوا
لیکن محمد صلی اللہ علیہ وسلم کے نام پر ایک بالشت زمین بھی پکاری نہیں گئی!
ہرگز نہیں۔ محمد صلی اللہ علیہ وسلم، خیالی اور فانی عظمتیں رکھنے والوں میں سے نہ تھے۔
ان کی تاریخ لکھنے والوں کو ان کی عظمت ان حیران مظاہر عظمت میں تلاش نہیں کرنی چاہیے
اگرچہ دنیا انہی مظاہر پر مرثیہ ہے۔

جو کوئی محمد صلی اللہ علیہ وسلم کی عظمت کا جو یا ہے، اُسے ان کی عظمت صرف ایک کلمہ
میں مل سکتی ہے جو وہ لائے تھے۔ اسی کلمہ میں ان کی پوری عظمت قائم ہے۔ اسی کلمہ کے
دوسرا ہر حرفوں کے اندر ان کی عظمت باقی و سرمد، امث اور اٹل ہے۔

وہ کلمہ کیا ہے؟

لَا إِلَهَ إِلَّا اللَّهُ!

مال و دولت کی عظمت، جاہ و عزت کی عظمت، حکومت و سلطنت کی عظمت، علوم و فنون
کی عظمت، ہر طرح اور ہر نوع کے دنیاوی اعزاز کی عظمت، ان میں سے کوئی عظمت بھی، بلکہ
یہ تمام عظمتیں مل کر بھی، اُس عظمت کوئی پہنچ سکتیں، جو لَا إِلَهَ إِلَّا اللَّهُ میں پہاں ہے!

دنیا کے تمام قارون، تمام سکندر، تمام ارسطو، دنیا کے تمام بادشاہ، تمام فلاسفہ، کیا وقت رکھتے ہیں، جب محمد صلی اللہ علیہ وسلم اور ان کے کلمہ لا إله إلا الله کا ذکر کیا جائے؟ یہ ایک کلمہ، محمد صلی اللہ علیہ وسلم کی نظر میں جملہ عظمتوں سے بڑھ کر عظیم تھا۔ اُس کی عظمت کے آگے دنیا اور دنیا کے تمام مزخرفات و تمتعات چیج تھے!

محمد صلی اللہ علیہ وسلم اُس دنیا میں آئے اور یہ کلمہ اُس سامنے پیش کیا۔ مگر دنیا اُس کی قدر نہ جان سکی۔ صرف ایک کلمہ تھا۔ لیکن وہ ایک ہی کلمہ، دنیا سے ملکرا یا اور اُس میں زلزلہ پیدا کر دیا۔ اُس وقت کے انسانی آداب و عادات اُس کے متحمل نہ ہوئے۔ لہذا آداب و عادات کے پرستار اُس سے لڑنے کے لئے کھڑے ہو گئے۔ ادھام و خرافات نے اُسے قبول نہ کیا۔ لہذا ادھام و خرافات کے پیچاری اُس سے دست بگریباں ہو گئے۔ ظلم و استبداد کی طبیعت نے اُس سے کراہت کی، لہذا ظلم و استبداد کے طاغوت اپنی جملہ قوتیں لے کر اُس پر دوڑ پڑے! صرف یہی ایک کلمہ تھا جس پر محمد صلی اللہ علیہ وسلم نے جنگ کی۔ اُس کی قوت سے بادشاہوں کے جھوٹوں، دولت مندوں کے جھوٹوں، عوام و خواص کے جھوٹوں..... تمام انسانوں کے جھوٹوں سے جنگ کی!

محمد صلی اللہ علیہ وسلم دنیا سے چلے گئے۔ لیکن ان کا کلمہ دنیا میں باقی رہ گیا اور دنیا میں اپنی ناممکن انتصیر قوتِ قاہرہ سے اپنا راستہ بناتا رہا! وہ اب بھی باقی ہے۔ اب بھی گام زن ہے۔ اب بھی مستعد مقابله ہے۔ اب بھی جنگ سے منہ موڑنے والا نہیں۔ مگر کیسی جنگ؟ ایسی جنگ، جس میں اُسے آج تک کبھی شکست نہیں ہوئی! جسم و آلات کی جنگ نہیں حقیقت و معنی کی جنگ! خون کی آرزو مند جنگ نہیں، زندگی کی کار فرماجنگ!

محمد صلی اللہ علیہ وسلم اور ان کا کلمہ لا إله إلا الله، دو حالتوں سے خالی نہیں: یا تو ان کا یہ کلمہ حق ہو گا یا باطل ہو گا۔

اگر یہ کلمہ باطل ہے۔ حالانکہ وہ باطل نہیں ہے۔ تو عالم وجود سے اُسی طرح محو ہو جائے گا جس طرح تمام باطل کلمے اور غلط نظریے محو ہو گئے۔ علم حق اور عقل صادق کی روشنیوں کے سامنے سے اُسی طرح غائب ہو جائے گا، جس طرح طلوع آفتاب کے ساتھ ہی ظلمت شب کا فور ہو جاتی ہے۔

لیکن اگر وہ حق ہے..... حالانکہ وہ حق ہی ہے۔ تو علم و عقل حق کے انوار اُس کے لئے اس دنیا میں اور بھی زیادہ کشادہ راستے کھول دیں گے۔ تاکہ وہ تمام جہان پر چھا جائے۔ مشرق و مغرب پر قبضہ کر لے۔ تمام دلوں میں اُتر جائے۔ کالے، گورے، عرب، عجم، عالم، جاہل، امراء، فقراء، سب اُس کے سامنے سرنگوں ہو جائیں!

وہ دن ضرور آنے والا ہے، جب صرف علم حق ہی کی سلطنت ہو گی جاہلوں کی جہالت، متعصبوں کا تعصب، وہم پرستوں کے ادھام، مدعاوین علم باطل کے ظنون، سب نیست و نابود ہو جائیں گے۔ وہ دن ضرور آنے والا ہے، جب ایک عقل صادق و حقیقت اندیش ہی کی حکومت ہو گی۔ عقل انسانی تمام بندشوں سے آزاد ہو جائے گی، اُس کا پُر جلال تخت، علم حق کی روشنی میں بچھے گا۔ اُس دن حق، باطل سے الگ ہو جائے گا۔ طیب اور خبیث میں اشتباہ باقی نہیں رہے گا، صرف وہی تعلیم انسانیت کے سامنے آنے کی جرأت کر سکے گی جو کار ساز فطرت کی حقیقی اور بے میل تعلیم ہو گی!

حق و باطل کا فیصلہ نہ صلپیوں کی تلواریں کر سکیں نہ مجاہدین کی شمشیریں۔ حق و باطل کا فیصلہ نہ پادریوں کے کارخانوں سے ہو سکتا ہے، نہ پیشوایاں دین کے خود ساختہ دعووں اور مرعوب گن دلیلوں سے۔ نام و نہاد علم و دانش کی روشن خیالیاں اور مقدس جمود تقلید کی راخ الا عقائد یاں یہ تمام چیزیں، کہر کے نمود سے زیادہ نہیں ہیں۔ جو علم حق کے نور کے دمکتے ہی فنا ہو جائے گا۔ بلکہ یہ محض ایک غوغاء ہے۔ جو علم حق کا مہیب نعرہ بلند ہوتے ہی، سکون موت

میں تبدیل ہو جائے گا۔ اُس وقت عقل صادق کا سلطانِ عظیم، نورانی تاجِ علم سر پر رکھے حریت کے پرچم اڑاتا جلالِ رباني کے ساتھ نمودار ہو گا اور جہل و ظلمت کے تمام بُت سرنگوں ہو جائیں گے!

کلمہ لا إِلَهَ إِلَّا اللَّهُ کی کامل فتح مندی میں صرف اتنی ہی دیر باقی ہے کہ علم و عقل کے بندھن ٹوٹیں اور یہ دونوں جبروتی قوتیں جہل و غرور کی چٹانیں پاش پا ش کر کے پھینک دیں۔

ہاں، صرف اتنی ہی دیر باقی ہے۔ کیونکہ دنیا کی آنکھوں پر اس وقت تک جہل و وہم کے کثیف پر دے پڑے ہوئے ہیں۔

ہاں، وہ مبارک دن ضرور آنے والا ہے، جب تھا علم و عقلِ حق کی فرمانروائی ہو جائے گی۔ علم و عقلِ حق کی آواز کے سوا کوئی آواز سنائی نہ دے گی۔ اُس دن، صرف اُسی دن، خدا حق و باطل میں فیصلہ کرے گا۔ طیب کو خبیث سے الگ کر دے گا۔ سچائی کا بول بالا ہو گا۔ منکروں کا خاتمہ ہو جائے گا۔ اُس دن کلمہ: لا إِلَهَ إِلَّا اللَّهُ زمین کی خشکیوں اور تریوں پر سر بلند چلے گا۔ فتح کا نشان اُس کے آگے ہو گا۔ ایک طرف اُس کا عرشِ علم کے کاندھے پر ہو گا، دوسری طرف سے عقل دوش بردار ہو گی۔ اُس دن سارا جہان بانگ و ہل شہادت دے گا: ”لا إِلَهَ إِلَّا اللَّهُ !“

ہر عظمتِ زائل ہو جانے والی ہے۔ ہر عظیم، ہلاکت کی تاریکیوں میں گم ہو جانے والی ہے۔ مگر کلمہ: لا إِلَهَ إِلَّا اللَّهُ ہمیشہ باقی رہنے والا ہے۔ وہی اس جہانِ فانی کی تھا ابدیت ہے۔ وہ نہ تو کبھی زائل ہو گا نہ کبھی ہلاک ہو گا۔ وہ ایک ایسی عظمت ہے جس کی بنیاد حق ہے، لہذا اُس میں حق کی قوت اور ثبات ہے۔ وہ ایک ایسی عظمت ہے جس کا ستونِ الوہیت ہے، لہذا اُسے الوہیت کا خلود و ابدیت حاصل ہے۔ زمین بدل جائے گی۔ آسمان بدل جائے

گا۔ نظام کون بدل جائے گا۔ تمام ایجادیں فراموش ہو جائیں گی۔ تمام قوتیں نابود ہو جائیں گی۔ تمام فلسفے مٹ جائیں گے۔ تمام دانایاں غائب ہو جائیں گی۔ صرف ایک رب ذوالجلال والا کرام کی ذات باقی رہ جائے گی۔ اُس کی ابدیت باقی رہ جائے گی۔ اور اس لئے: کلمہ **لَا إِلَهَ إِلَّا اللَّهُ بِحْبِي باقی رہ جائے گا!** اُس دن محمد صلی اللہ علیہ وسلم کا کلمہ پورا ہو جائے گا۔ تمام مخلوق صدق دل سے گواہی دے گی:

أَشْهَدُ أَنَّ مُحَمَّداً رَسُولُ اللَّهِ

استفسار

مجلسِ مولد نبوی صلی اللہ علیہ وسلم

چند دنوں کے بعد ماہ ربیع الاول آنے والا ہے، جبکہ مولود شریف کی مجلسیں جا بجا منعقد ہوں گی، لیکن جس طریقہ سے یہ مجلسیں منعقد ہوتیں ہیں اور جو حالات و واقعات ان میں بیان کئے جاتے ہیں، معلوم نہیں جناب کا خیال اس بارے میں کیا ہے؟ لیکن میں تو اس کو نہایت افسوسناک سمجھتا ہوں اور یقین کرتا ہوں کہ یہی حالات و واقعات ہیں جنہوں نے حضرت رب انبیاء اسلام صلی اللہ علیہ وسلم کی پاک زندگی کے متعلق مخالفین کے دلوں میں شکوہ پیدا کر دیئے ہیں۔

ایک مدت سے میرا خیال تھا کہ ایک مختصر رسالہ حضرت صلی اللہ علیہ وسلم کے حالات میں جمع کروں، جس کو مولود شریف کی مجلسوں میں پڑھا جائے۔ لیکن جس طرح کے حالات کا متلاشی تھا، وہ کہیں نہیں ملتے تھے۔ عرصہ ہوا ایک رسالہ مشی امیر احمد امیر مینائی نے شائع کیا تھا اور لکھا تھا کہ اس میں حالاتِ زندگی ایک بہت بڑے عالمِ دین کی مدد سے لکھے گئے ہیں، لیکن اس کو بھی دیکھا از سرتاپا، ہی قصے بھرے تھے۔

اس سال میں نے بطور مسودے کے ایک تحریر لکھی اور چند علمائے دین کو بغرض اصلاح سنائی، لیکن وہ اس امر پر نہایت برہم و ناراض ہوئے کہ ذکر ولادت صلی اللہ علیہ وسلم کے وہ واقعات اس میں نہ تھے، جو عام کتب مولود میں بیان کئے گئے ہیں۔ میں نے اس

میں سے ایک صاحب تصنیف عالم صاحب سے عرض کیا کہ کیا یہ واقعات مستند تاریخوں اور حدیث کی کتابوں میں لکھے ہیں؟ انہوں نے جواب میں لکھا کہ ”یہ تمام واقعات و معجزات صحیح ہیں، جن کو تمام مؤرخین و محدثین نے ہمیشہ بیان کیا ہے۔ بڑے بڑے علمائے دین اور اکابر اسلام نے ان کی تصدیق فرمائی ہے اور ان کو پڑھا ہے اور مجلسوں میں سنा ہے۔ البتہ آج کل کے نیچریوں اور لامد ہبوں کو ان کے ماننے میں تامل ہے، کیونکہ انگریزی کی کتابوں میں یہ مرقوم نہیں۔“

آپ ہمیشہ ہم انگریزی دانوں کو الحاد اور مذہبی غفلت کا الزام دیتے ہیں، لیکن جس انداز اور طریقے سے دیتے ہیں، اس کی وجہ سے ہم نہایت خوش ہیں اور آپ کو اپنا خیر خواہ اور مصلح سمجھے ہیں، لیکن خدا کے لئے اس بارے میں میری تشفیٰ کر دیجئے کہ آیا یہ واقعات واقعی مستند کتابوں میں مرقوم ہیں؟ اور ان میں شک کرنا نیچریت اور مذہب سے کنارہ کشی ہے؟ اگر واقعی ایسا ہی ہے تو انصاف کیجئے کہ کیا یہ واقعات عقل میں آتے ہیں؟ اور ان کو آج کل کوئی تسلیم کر سکتا ہے؟ معاف فرمائیے گا، اگر ایسے ہی واقعات سنائے آپ ہم کو دینی جذبات سے برگشتگی کا الزام دیتے ہیں تو دیجئے، ہماری سمجھ میں تو واقعات نہیں آتے۔ وہ حسب ذیل ہیں:

- ۱۔ حب حضرت صلی اللہ علیہ وسلم کی ولادت کا وقت قریب آیا تو ایک مرغ سفید نمودار ہوا اور حضرت آمنہ رضی اللہ تعالیٰ عنہا کے سامنے آیا نیز اس شب کو تمام جانوروں اور پرندوں نے گفتگو کی۔

- ۲۔ حضرت مریم رضی اللہ تعالیٰ عنہا اور آسیہ رضی اللہ تعالیٰ عنہا کا ولادت سے پہلے آنا اور بشارت دینا۔

- ۳۔ جب حضرت عبد اللہ کا نکاح حضرت آمنہ سے ہوا تو دوسو عورتیں رشک سے مر گئیں۔

- ۴۔ حضور صلی اللہ علیہ وسلم کی ولادت کے دن آتش کدہ ایران بجھ گیا، قصرِ نو شیر و اس کے کنگرے گر گئے اور خانہ کعبہ کے بت اوندھے ہو گئے۔

- ۵۔ ولادت کے بعد حضرت پچھداری کے لئے غائب ہو گئے اور پھر کسی نے بہشتی کپڑوں

میں لا کر رکھ دیا۔

۶۔ روشنیوں کا نمودار ہونا اور عجیب عجیب آوازوں کا سنائی دینا۔

(احمد حسین خان بی۔ اے)

احادیث ضعیفہ و موضوعیہ

آپ کا جوشِ دینی و محبتِ ایمانی و فکرِ اصلاحِ مجالسِ ذکرِ مولود، مستحقِ تحسین و لائقِ تشکر ہے فجزِ اکم اللہ تعالیٰ۔

آپ نے ایک نہایت اہم اور ضروری بحث چھیڑ دی۔ جی چاہتا ہے کہ بلا تأمل صفحے کے صفحے لکھ جاؤں، لیکن افسوس کہ وقت اور گنجائش سے مجبور ہوں۔ لہذا چند کلمات ضروریہ پر اکتفا کرتا ہوں:

فضیلت مجالس ذکر (صلی اللہ علیہ وسلم)

مولود کی مجالس کا عجیب حال ہے۔ مقصدِ مجلس کے لحاظ سے دیکھئے تو فقیر کے اعتقاد میں اس سے زیادہ اہم، عظیم المنفعت اور قوم کے لئے ذریعہ ارشاد و ہدایت اور کوئی اجتماع نہیں۔ لیکن طریق انعقاد پر نظر ڈالئے تو اجتماعی و مجلسی قوتوں کے ضائع کرنے کی بھی اس سے زیادہ اور کوئی افسوسناک مثال نہیں ملے گی۔ اسلام ایک تعلیم تھی اور اس تعلیم کا عملی نمونہ آنحضرت صلی اللہ علیہ وسلم کی زندگی کہ:

لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ لِمَنْ كَانَ يَرْجُوا
اللَّهَ وَالْيَوْمَ الْآخِرَ وَذَكَرَ اللَّهَ كَثِيرًا (۲۱:۳۳)

بیشک رسول اللہ کی زندگی میں ان لوگوں کے لئے پیروی اور اتباع کا ایک بہترین نمونہ ہے۔ جو اللہ اور یوم آخرت سے ڈرتے اور بکثرت یوم آخرت پر ایمان رکھنے والے اور ذکر کرنے والے ہیں۔

حضرت عائشہ رضی اللہ تعالیٰ عنہا سے پوچھا گیا کہ اس صاحبِ خلقِ عظیم کا اخلاق کیا تھا؟ فرمایا:

کَانَ خُلْقَهُ الْقُرْآنِ (حدیث مبارکہ)

اگر آنحضرت صلی اللہ علیہ وسلم کا اخلاق دیکھنا ہے تو قرآن دیکھ لو۔

کہ اس ”کتابِ مرقوم“ کا وہ ایک ظلِ مجسم اور اس کے عملی نمونے کی ایک ”لوحِ محفوظ“ ہے:

وَفِي ذَالِكَ فَلِيتَنَا فِسْ الْمُتَنَافِسُونَ ۝ (۱۸:۸۳)

اصل مقصد کیا تھا؟

پس مولود کی مجلسوں کا اصل مقصد یہ ہونا ہے کہ وہ اس ”اسوہ حسنة صلی اللہ علیہ وسلم“ کے جمالِ الہی کی تجلی گا ہیں ہوتیں، آنحضرت صلی اللہ علیہ وسلم کے صحیح حالات زندگی سنائے جاتے، ان کے اخلاقِ عظیمہ اور خصائیں کے اتباع کی لوگوں کو دعوت دی جاتی اور ان کے اعمالِ دلوں میں شوق و لعلہ پیدا کیا جاتا، جو ایک ”مسلم و مؤمن“ زندگی کے کریکٹر کا اصلیٰ مایہِ خیر ہیں اور جن کے اتباع نے صحابہ کرام رضوان اللہ اجمعین کی زندگیوں کو اس درجہ تک پہنچا دیا تھا کہ فرمانِ الہی نے:

يُحِبُّهُمْ وَيَحَبُّونَهُ

کی صدائے محبت سے ان کی مدح سراہی اور اتباعِ محبوب نے ان کو خود محبوب بنادیا:

قُلْ إِنْ كُنْتُمْ تُحِبُّونَ اللَّهَ فَإِنَّ تَبَعُونِي يُحِبِّكُمُ اللَّهُ وَ
يَغْفِرُ لَكُمْ ذُنُوبَكُمْ وَاللَّهُ غَفُورٌ رَّحِيمٌ (۳۰:۳۱)

اے پیغمبر! مدعاں محبتِ الہی سے کہہ دو کہ اگر تم واقعی اللہ سے محبت رکھتے ہو تو

میرا اتباع کرو (اگر تم نے ایسا کیا تو تم کو اللہ کی محبت کے دعویٰ کی ضرورت نہ ہوگی بلکہ) خود اللہ تم کو اپنا محبوب بنالے گا۔ اور تمہارے گناہوں کو بھی بخش دے گا۔ وہ نہایت مہربان بخشنے والا ہے۔

اگر ایسا ہوتا تو ظاہر ہے کہ ان مجالس سے بڑھ کر مسلمانوں کے لئے سعادت کو نین کا ذریعہ اور کیا تھا؟ یہ تمام کافرنیس اور انجمنیں جن کا چاروں طرف ہنگامہ بپا ہے، ایک طرف اور اس مجلس کا ایک لمحہ ایک طرف، جو اس اسوہ حسنہ کے نظارے میں بسر ہو۔ ہماری مجالسیں اسی ذکر کے لئے ہونی چاہیں اور ہماری آنکھیں اسی جمالِ جہاں آراء کے نظارے کے لئے:

خدادرے تو سودادے تیرے زلف پریشاں کا

ولنعم ماقیل:

مصلحت دید من آنسٰت کہ یار ان ہمہ کار
بگند راند و خم طرہ بارے گیرند!

صورت قائم حقیقت مفقود

لیکن بد بختی یہ ہے کہ ہمارے اعمال کی صورتیں مسخ نہیں ہوئی ہیں۔

مگر حقیقت غارت ہو گئی ہے۔ قومی تنزل کے معنی یہی ہیں کہ تمام قومی و دینی اشتعال بظاہر قائم رہتے ہیں۔ لیکن ان کی روح مفقود ہو جاتی ہے۔ یہ نہیں ہے کہ ہماری مسجدیں اجز گئیں ہوں، کتنے جھاڑ اور فانوس ہیں، جن سے مسجدیں بقعہ نور بنائی جاتی ہیں؟ مگر رونایہ ہے کہ دل اجز گئے ہیں اور یہ وہ بستی ہے کہ جب یہ دیران ہو جائے تو پھر آبادی کہاں؟

مجھے یہ ڈر ہے دل زندہ! تو نہ مر جائے
کہ زندگانی عبارت ہے تیرے جینے سے!

فَانَّهَا لَا تَعْمَى إِلَّا بُصَارٌ وَلِكُنْ تَعْمَى الْقُلُوبُ الَّتِي فِي الصُّدُورِ

(٤٦:٢٢)

مجھے کیا کہنا تھا اور کیا کہنے لگا۔ بہر حال مولود کی مجلسیں بھی اپنے مقصد کے لحاظ سے ایک بہترین دینی عمل تھا، جس کی صورت تو قائم ہے، مگر حقیقت مفقود ہے۔ محض ایک رسمی تقریب ہے جو مثل اور رسمی صحبتوں کے لئے ضروری سمجھ لی گئی ہے اور امراء و رؤسائے نو اپنی نمائش اور ریاء دولت کا اس کو بھی ایک ذریعہ بنالیا ہے۔

روايات ضعيفه و قصص موضوعه

آنحضرت صلی اللہ علیہ وسلم کے صحیح حالاتِ زندگی اور انقلاباتِ عظیمه کے بیان کی جگہ (جو آپ صلی اللہ علیہ وسلم کی ولادت کے واقعہ نے مشرق و مغرب میں پیدا کر دیئے ہیں) کتنے افسوس کی بات ہے کہ محض چند روایاتِ ضعیفہ و قصصِ موضوعہ کے بیان کرنے پر اتنے بڑے ملی و دینی جذبے کو قربان کر دیا جاتا ہے؟ اور پھر اگر محض طبقہ عوام کا یہ حال ہو تو قابل شکایت نہیں، لیکن تعجب اور صد ہزار تعجب ہے اس بوعجیبی پر کہ صد ہا علمائے ملت ہیں جو باوجود ادعائے رسوخ حدیث و سیر پر وسعت نظر و علم، ان روایات کو خاموشی کے ساتھ سنتے ہیں، خود پڑھتے ہیں اور لوگوں سے پڑھواتے ہیں مگر ایک لمحہ کے لئے بھی ان کے دل میں تحقیق و تفییش کی جنبش پیدا نہیں ہوتی:

ان هذا من اعاجيب الزمان

کاش! جس قدر بحث نفس انعقاد اور مجلس کے سنت و بدعت ہونے کی نسبت کی گئی ہے، وہ اس مجالس کی اصلاح حال کے لئے کی جاتی۔ وہ تمام چیزیں جو قوم میں شوق و شغف کے ساتھ موجود ہوں درحقیقت ایک قوت ہیں، پس سب سے اول کوشش یہ ہونی چاہیے کہ اسٹیم کو ضائع کرنے کی جگہ اس سے مفید کام لیا جائے۔ البتہ اگر اصل کارہی جادہ شریعت سے

منحرف ہو اور صورتِ اصلاح مفقود، تو پھر اس کے استیصال کی کوشش امر بالمعروف میں داخل اور ناگزیر ہے۔

غفلت و مداہنت علماء و تشدد بے محل

ہزار تجуб ہے اس عالمِ صاحبِ تصنیف و تالیف کے دعویٰ علم پر، جس کے جواب کے بعض جملوں کو آپ نے نقل کیا ہے۔ درحقیقت یہی وہ مذہب کے نادان حامی ہیں، جن کی دوستانہ حمایت، ہمیشہ دشمنوں کی مخالفت سے زیادہ مذہب کے لئے مضر ہی ہے۔ جن روایات کی نسبت آپ نے تحقیق چاہی تھی، ان کا انکار نہ تو نیچریت ہے اور نہ الحاد، بلکہ عین شیوه اسلام و ایمان ہے اور ہر صاحبِ نظر، جس کو فنِ حدیث و سیر سے کچھ بھی خبر ہوگی، ایک لمحہ کے لئے بھی ان روایات کو تسلیم نہیں کرے گا۔

آپ اس سعی و کوشش کے لئے مستحق تحسین تھے، افسوس کہ اس نادان مدعا علم نے تشددِ مذہبی کا بے جا استعمال کیا۔ حالانکہ جو محل استعمال ہیں، ان کی ہمارے علماء خبر بھی نہیں لیتے۔

بہت سے لوگ ہیں جو تشددِ مذہبی اور تعصیبِ دینی کو علمائے حال کی طرف منسوب کرتے ہیں اور پھر برسوں سے اس پر رور ہے ہیں، لیکن میں اسے صحیح نہیں سمجھتا۔ مجھ کو تو شکایت ہے کہ جس قدر تشددِ مذہبی علماء میں ہونا چاہیے افسوس ہے کہ نہیں ہے۔ صد ہا امور ایسے ہیں جن میں صاف طور پر ان کے اعلان سے دانتہ اعراض کیا جا رہا ہے۔ البتہ چند چھوٹی چھوٹی باتیں ایسی ہیں، جن میں تشدد کا اظہار ہوتا ہے، مگر چونکہ یہ اظہار بے محل ہوتا ہے، اس لئے محض رائیگاں جاتا ہے، بلکہ اکثر موقعوں میں اور مضر ہوتا ہے۔

ایک بہت بڑا نکتہ عمل یہ ہے کہ ہر قوت کا استعمال اس کے صحیح محل میں ہو۔ آپ اشیم کو جس سے سمندروں میں جہاز، خشکیوں پر ریل اور کارخانوں میں مشینیں چلتی ہیں،

ٹاث کی بوریوں میں بھر کر غبارہ بنانے کی کوشش نہ کیجئے۔ ورنہ آپ کی قوت اور سعی، دونوں رائیگاں جائیں گی۔

یہ اس ذکر کے چھٹیرنے کا وقت نہیں، ورنہ بجائے خود یہ ایک داستان طولانی ہے۔
اپنی مصیبتوں کا حال یہ ہے کہ چادر کا کوئی گوشہ دھبے سے خالی نہیں۔ کس کس چیز کو بیان کیجئے، کس کس کے حال پر روئے اور پھر اتنا وقت کہاں سے لائیے؟

آسودہ شے باید و خوش مہتا بے
تابا تو حکایت کنم از هر بابے

معیارِ تصدیق و تغليط و اصولِ نقدِ روایت

لیکن ان روایات کی صحت و عدم صحت کی نسبت ضمناً جن خیالات کا آپ نے اظہار فرمایا ہے، افسوس کہ فقیر اس سے متفق نہیں۔ وہ ایک نہایت خطرناک اصولی غلطی ہے، جس میں زمانہ حال کے مدعیان تحقیق و اجتہاد اور ہروانِ جادہ تطبیق عقل و نقل، برسوں سے بتلا ہیں۔ آپ نے بار بار اس سوال کو دھرا یا ہے کہ ”اگر یہ روایات صحیح ہیں تو کیا عقل میں آسکتی ہیں؟“، جواباً گذارش ہے کہ روایات تو یقیناً صحیح نہیں ہیں، لیکن یہ اصول بھی کب صحیح ہے کہ جو واقعہ آپ کی عقل میں نہ آئے، وہ یکسر غلط و موضوع ہے؟

آپ بلا تامل پوچھئے کہ یہ واقعات اصولِ فنِ روایت کی بناء پر کہاں تک صحیح اور قابل قبول ہیں؟ اور میں آپ کو یقین دلاتا ہوں کہ صرف اتنا پوچھ لینا ہی آپ کے مقصد کے حصول کے لئے کافی ہے، لیکن یہ کہاں کا اصول تحقیق اور معیارِ تمیز حق و باطل ہے کہ واقعہ کی صحت کے لئے پہلی شرط آپ کی عقل کی تصدیق ہے؟ آپ لوگ آج کل بے تکلف یہ جملہ کہہ دیا کرتے ہیں، مگر نہیں سمجھتے کہ یہ کیسی خطرناک سو فسٹائیت کی راہ ہے، جو اس طرح آپ کے سامنے کھل جاتی ہے۔ ہر واقعہ کی صحت و عدم صحت کے لئے پہلی چیز اصول

روایت اور صحیت نقل کی شرائط کا اجماع ہے اور بس نہ کہ زید و عمر کی عقل میں آنا۔ مجھ کو یقین نہیں کہ مارکونی ٹیلیگرام کو آپ کی عقل تسلیم کرتی ہو اور غالباً آپ نے اب تک اس کا عین مشاہدہ بھی نہ کیا ہوگا، لیکن اول مرتبہ جب اس ایجاد کی خبر یورپ کے کسی مستند پرچے میں دیکھی ہوگی اور تمام اخباروں میں اس کی شہرت کا غلغله مچا ہوگا، تو فرمائیے، آپ نے اس کی تصدیق کی تھی یا انکار؟

صحیح را عمل

آپ کو معلوم نہیں کہ یہی وہ سرحد ہے جہاں سے (با وجود اتحادِ مقصد و اصول) مجھے آجکل کے مصلحینِ مذہب سے الگ ہو جانا پڑتا ہے۔ ان لوگوں کا یہ حال ہے کہ جس حدیث اور جس روایت کو اپنے خود ساختہ معیارِ عقلی سے ذرا بھی الگ پاتے ہیں، معاً اس سے انکار کر دینے کے لئے بے چین ہو جاتے ہیں اور پھر اس انکارِ محض کو ”تطبیق منقول و معقول“ کے مرعوب کن لفظ سے تعبیر کرنے کے علاویہ تمثیر سے نہیں شرما تے:

وَتَقُولُونَ بِأَفْوَاهِكُمْ مَا لَيْسَ لَكُمْ بِهِ عِلْمٌ وَتَحْسِبُونَهُ
هَيْنَا عِنْدَ اللَّهِ عَظِيمٌ (۱۵:۲۴)

حالانکہ اگر ان کو علوم دینیہ کے حصول کا موقعہ ملا ہوتا اور علم و فن پر نظر ہوتی، تو وہ دیکھتے کہ اسی مقصد کو اصول فن کے ساتھ چل کر بھی حاصل کر سکتے ہیں۔

کیا ضرورت ہے اس کی کہ ان روایات کی محض اس وجہ سے تغاییر کر دی جائے کہ وہ ہماری عقل میں نہیں آتیں، جبکہ ہم اصول مقررہ حدیث و آثار و طریق جرح و تعدیل روایت و تحقیق و نقد روایت و شہادت موثقہ ارباب علم و فن کی بناء پر بغیر ادنیٰ دقت کے ثابت کر سکتے ہیں کہ یہ روایات ہی پایہ اعتبار سے ساقط ہیں اور اصول فن سے لا اُق احتجاج نہیں اور اس طرح بغیر سرنشستہ اصول کو ہاتھ سے دیئے، اسی منزلِ مقصود تک پہنچ سکتے ہیں۔

انکار کی جداگانہ بنیادیں

معلوم نہیں آپ نے میری گذارش کو سمجھا بھی یا نہیں؟ میں کہتا ہوں کہ بہت سی باتیں ہیں جن سے انکار کرنے میں ممکن ہے کہ آپ کے مصلحین حال اور ہم متفق ہوں، لیکن پھر بھی ہم میں اور ان میں بعد المشرقین ہے۔ وہ محض اس بنا پر انکار کرتے ہیں کہ ان کی عقل میں نہیں آتی اور ہم اس لئے انکار کرتے ہیں کہ اصول فن سے ان کا قابل تسلیم ہونا ثابت نہیں:

فَآئُّ الْفُرِيقَيْنِ أَحَقُّ بِالْأَمْنِ إِنْ كُنْتُمْ تَعْلَمُونَ (۸۱:۶)

آپ کہیں گے کہ نتیجہ دونوں کا ایک ہے، میں کہوں گا کہ منزل تک پہنچنے ہی پر سفر کی کامیابی موقوف نہیں ہے، بلکہ بہت کچھ راہ سفر کے تعین و انتخاب پر:

وشتان ما بین خل و خمر

آج کے مصلحین اور علمائے حق

آپ کو نہیں معلوم، صد ہا باتیں ہیں کہ آج کل کے مصلحین بھی کہتے ہیں اور انہی کو امام غزالی اور شاہ ولی اللہ قدس اللہ سرہمانے بھی کہا ہے، مگر پھر دونوں میں زمین و آسمان کا فرق ہے۔ ایک سے الحاد پرورش پاتا ہے اور دوسرے سے مذہب کو تقویت ہوتی ہے، حالانکہ مقصود پہلی جماعت کا بھی تقویت مذہب ہی ہے۔ یہ فرقِ حالت بھی زیادہ تر اسی اختلاف طریق کا نتیجہ ہے۔ آپ لوگوں کو شکایت ہے کہ علماء آج کل کی چیزوں پر متوجہ نہیں ہوتے۔ یہ سچ ہے، مگر اس کو بھی تو دیکھنے کہ آپ لوگوں نے ان کی نظروں کو متوجہ کرنے ہی کا کون سا سامان کیا ہے؟ لوگ دیکھتے ہیں کہ جس چیز کو آپ ”تطبیق عقل و نقل“ کہتے ہیں، وہ صرف ایک تیز و برق خرام قینچی ہے، جس کو آپ نے اٹھایا اور بے تکان قطع و برید شروع کر

دی۔ نہ علم و فن سے مس ہے، نہ اصول و قواعد کی خبر ہے، نہ کتابوں پر نظر ہے اور نہ اس زبان سے واقفیت ہے، جس سے قرآن و حدیث کو الگ نہیں کیا جاسکتا ہے۔ پھر وہ آپ کی وقت کریں تو کیا کریں؟

گوئیں اپنے عقیدے میں اس اغماض کو بھی علماء کی ایک سخت غلطی سمجھتا ہوں اور بیان وجوہ کا یہ موقع نہیں، تاہم اگر وہ اپنے اغماض کی یہ توجیہہ کریں تو آپ کیا جواب دیں گے؟

میں جو ہمیشہ (شیخ محمد عبدہ) اور ان کے تبع طریقت (سید رشید رضا) کی تعریف کرتا ہوں تو اس کی بھی یہی وجہ ہے کہ انہوں نے بہ نسبت ہندوستان کے مصلحین جدید کے اس نکتے کا زیادہ خیال رکھا ہے، حالانکہ ضرورت ان کے سامنے بھی وہی تھی، جو یہاں درپیش ہے۔

قصاص

اب آپ اپنے سوالات کا جواب لیں، عقل و تفلسف کو زحمت دینے کی ضرورت نہیں، سرے سے یہ تمام روایتیں ہی از قبیل نقص و حکایات موضوعہ ہیں، جن کا کتب معتبرہ حدیث میں نام و نشان تک نہیں۔

طبقہ محدثین و جماعت قصاص و وعاظ

ہس تفصیل کی یہاں گنجائش نہیں، مگر چند الفاظ کہوں گا۔ یہ کیسی سخت بدختی کی بات ہے کہ آج مسلمانوں میں جن چیزوں کی سب سے زیادہ شہرت اور عوام و خواص میں جو بیانات سب سے زیادہ مقبول ہیں، وہی سب سے زیادہ غیر معتبر اور ناقابل تسلیم بھی ہیں۔ یہ حال ہر علم و فن کا ہے۔ تاریخ میں وہی کتابیں اور انہی کتابوں کی حکایات مشہور و مقبول ہیں، جن کے بعد ہمارے یہاں خرافات و اکاذیب کا کوئی درجہ نہیں۔ سیر و فضائل میں بھی انہی

کتابوں کو قبول عام حاصل ہے، جن کے مصنف محمد بنین کی جگہ قصاص واعظین تھے۔ سب سے بڑی مصیبت یہ ہے کہ قدماء کی کتابوں پر نظر نہیں اور ہر علم و فن میں تمام تر دلار و مدار متاخرین پر ہے۔ یہ لوگ محض حاطب اللیل تھے اور چند کتابوں سے رطب و یابس روایات کو کسی ترتیب تازہ کے ساتھ جمع کر دینا، ہی ان کی قوتِ تصنیف کا سدرہ امتنہی تھا۔

میں نے دو مرتبہ ”قصاص واعظین“ کا لفظ کہا، یعنی مذہبی فقصص و حکایات سے گرمی محفل کا کام لینے والے واعظ۔ فی الحقيقة یہ طبقہ ہمارے یہاں ابتداء سے سرچشمہ موضوعات و مبداء جمیع اقسام افتراء و مکذوبات و یہاں خرافات و حکایات رہا ہے۔ یہ لوگ اپنے وعظ و بیانات کو انتظار عوام میں دلفریب و پرکشش بنانے کے لئے مجبور تھے کہ فقصص و حکایات کی تلاش و جستجو میں رہیں اور اگر میسر نہ آئیں تو خود وضع کریں:

يَكُتُّبُونَ الْكِتَّابَ بِاَيْدِيهِمْ ثُمَّ يَقُولُونَ هَذَا مِنْ عِنْدِ اللَّهِ

(۷۹:۲)

پھر یہ لوگ اسی طرح کی تمام روایتوں کو شاعرانہ اغراق و تغلب اور داستان طرازانہ اضافہ و تخلیہ کے ساتھ اپنی مجلسوں میں بیان کرتے تھے اور رفتہ رفتہ مرض متعدد ہو جاتا تھا۔ علی الخصوص متاخرین ایران میں سے بعض لوگوں نے وعظ گوئی کو ایک مستقل فن بنادیا اور چونکہ قابل اور اہل قلم بھی تھے، اس لئے اپنی مجالس کو کتب سیر و فقصص کی صورت میں مدون بھی کر دیا:

ضلوا فاضلو افویل لهم ولا تباعهم

مثلًا ملا (حسین واعظ کاشفی) اور (ملامعین الدین ہروی) انہی لوگوں میں سے تھے۔ علی الخصوص آخر الذکر شخص، جو فی الحقيقة انشا پردازی، حکایت طرازی و اقتباس روایات ضعیفہ و موضوعہ، تاویلاتِ دکیکہ قرآن و سنت و عبر و رسول اسرائیلیات و روایات یہود میں اپنا جواب نہیں رکھتا تھا۔

مولود کی اردو کتابوں کے مآخذ

شاید بہت سے لوگوں کو یہ معلوم نہیں کہ آج اردو زبان میں جس قدر مولود لکھے گئے ہیں اور راجح ہیں، وہ سب کے سب بے واسطہ یا بالواسطہ اسی (ملاءعین الدین ہروی) کی کتابوں معارج النبوہ، تفسیر سورہ یوسف موسوم بـ نقرہ کار، قصہ حضرت موسیٰ علیہ السلام موسوم بـ اعجاز موسوی وغیرہائے سے ماخوذ ہیں۔

اس میں شک نہیں کہ ان کتابوں میں بعض حصے نہایت دلچسپ اور قابل دید ہیں، مثلاً وہ صوفیانہ و عارفانہ لطائف و نکات آیات و احادیث جو اقوال و مرویات صوفیا سے لئے گئے ہیں، یا خود اس نے پیدا کئے ہیں، لیکن تاہم ان لطائف کو کیا کیجئے کہ اصل موضوع ہی سرتاسر یہ رعنی خرافات ہے۔

یہ لوگ ان میں سے اکثر چیزوں کے خود موجود نہ تھے بلکہ اپنی جماعت کے پیش رو افراد کے مقیع، لیکن فارسی میں لکھ کر اور کتب مجالس و وعظ کو شائع کر کے ان لوگوں نے تمام موضوعات و خرافات کو ایران و ہند میں پھیلایا اور چونکہ عوام بالطبع اس غذا کے خواہاں ہیں، بغیر کسی دقت کے ان کو قبول عام حاصل بھی ہو گیا۔ والقصة بطولہ۔

قصص کتب مولود کا سرچشمہ اول

آپ نے جن روایات کی نسبت استفسار کیا ہے (آپ کو سن کر تعجب ہو گا کہ) ان میں سے ایک واقعہ بھی ایسا نہیں ہے، جو اصول فِنِ حدیث کی بناء پر صحیح تسلیم کیا جاسکے اور جس کو کتب معتبرہ محدثین میں روایت کیا گیا ہو۔ (صحاب) ان قصص سے خالی ہے۔ عام مسانید و معاجم اور مصنفات مشہورہ میں بھی کوئی لائق احتجاج ثبوت نہیں ملتا۔ حافظ سیوطی نے (جمع الجوامع) میں جمع احادیث کا پورا التزام کیا ہے، لیکن یہ کیسی عجیب بات ہے کہ ان

روايات کا اس میں کہیں پتہ نہیں! (کنز العمال) میں متعدد ابواب تھے، جہاں یہ روایات آسکتی تھیں، مثلاً (مجازات من قسم الاقوال) کے باب (اعلام و دلائل نبوت) میں لیکن ایک اثر بھی وہاں درج نہیں کیا گیا۔ (قسم الافعال) میں ولادت کا مستقل باب موجود ہے، مگر وہ نہایت مختصر ہے اور صرف چند آثار، تاریخ و ایامِ ولادت کے متعلق پائے جاتے ہیں۔ لیکن ان واقعات کا کہیں ذکر نہیں۔ مجازاتِ ولادت میں صرف دو چار روایتیں آنحضرت صلی اللہ علیہ وسلم کے محتتوں پیدا ہونے کی نسبت البتہ درج کی گئی ہیں، لیکن وہ تمام تر (ابن عساکر) کی ہیں، جن کی نسبت علامہ ابن تیمیہ کہتے ہیں کہ:

و فیها احادیثٌ کثیرۃٌ ضعیفۃٌ موضوعۃٌ و هینۃٌ

اور پھر ان سب کے راویٰ اول حضرت ابن عباس رضی اللہ تعالیٰ عنہ ہیں اور اس لئے تمام روایاتِ ولادت کی طرح یہ روایات بھی منقطع ہے، پس قابلٍ احتجاج نہیں۔ کنز العمال کے باب (قسم الافعال) میں (دلائل و اعمال نبوت) کے عنوان کے نیچے دو تین طویل طویل روایتیں (ابن عساکر) وغیرہ سے لے کر درج کی گئی ہیں، جن میں نہایت بے سروپا قصے بیان کئے ہیں اور یقیناً یہ قصے موضوع ہیں۔ تاہم ان میں بھی ان واقعاتِ ولادت کا کہیں پتہ نہیں۔

روايات ثلاثة حافظ ابو نعيم الصفهاني

پس دراصل ان قصص کا سرچشمہ وحید اور مبداء اول وہ تین طویل طویل حدیثیں ہیں، جن کو ابو نعیم صاحب "دلائل" نے عمرو بن قتبیہ، ابن عباس رضی اللہ تعالیٰ عنہ اور خود حضرت عباس رضی اللہ تعالیٰ عنہ کی نسبت سے روایت کیا ہے اور یہی روایات ہیں، جن کا آگے چل کر قصاص و مجلس آراء و اعظموں نے اپنی گرمی مجلس کے لئے استعمال کیا اور پھر تمام قصص و حکایات اور دیگر کتب سیر متأخرین میں داخل ہو گئیں؟

شیخ جلال الدین سیوطی نے ”خصائص کبریٰ“ کی پہلی جلد میں ان تینوں روایتوں کو نقل کیا ہے۔ ان میں سے ہر روایت ایک ایک صفحہ کی ہے۔ پوری نقل نہیں کر سکتے ضروری ملکڑے حسب ذیل ہیں:

قتیبه کی روایت

واخرج ابو نعیم عن عمرو بن قتیبه، قال سمعت ابی وكان من اوعية العلم قال لما حضرت ولادة آمنه قال اللہ الملائكة افتحوا ابواب السماء كلها و ابواب الجنان كلها، و امر اللہ الملائكة بالحضور، فنزلت تبشر بعضها و تطاولت جبال الدنيا وارتفعت البحار و تباشر اهلها، فلم يبق ملك الحضر، و اخذ الشیطان فغل سبعين غلا والقى منكر سا فى لجة البحر الخضراء، و غلت الشياطين والمرودة، والبست الشیمس يومئذ نورا عظيماً، واقیم على راسها سبعون الف حوراء في الهواء ينتظرون ولادة محمد صلی اللہ علیہ وسلم۔ وكان قد اذن اللہ تلك السنة لذسأء الدين ان يحملن ذکوراً كرامۃ محمد صلی اللہ علیہ وسلم وان لا تبقى شجرة الا حملت ولا خوف الا عاداً امنا فلما ولد النبي صلی اللہ علیہ وسلم امتلاء ت الدنيا كلها نوراً و تباشرت الملائكة و ضرب في كل سماء عمود من زبر جد و عمود من ياقوت قد استنار به فھی معروفة في السماء و نكست الاصنام كلها و ما اللات والعزى،

فانهمَا خرجاً مِنْ خَزَانَتِهَا وَهُمَا يَقُولانِ "وَيَحْ قَرِيشْ
جَاءَهُمُ الْأَمِينُ جَاءَهُمُ الصَّدِيقُ" (حدیث مبارکہ)

ابونعیم نے عمر بن قتیبہ سے روایت کیا ہے کہ میں نے اپنے باپ سے سنا۔ وہ
بہت بڑے عالم تھے، فرماتے ہیں کہ جب آمنہ کے ہاں ولادت کا سلسلہ
شرع ہوا تو اللہ تعالیٰ نے فرشتوں سے فرمایا کہ آسمان اور بہشت کے تمام
دروازے کھول دو اور فرشتوں سے فرمایا کہ تم بھی وہاں پہنچو۔ فرشتے نازل
ہوتے تھے اور ایک دوسرے کو خوش خبری دیتے تھے۔ پہاڑ زیادہ اونچے ہو گئے
اور سمندروں کا پانی بھی بلند ہو گیا۔ کوئی فرشتہ ایسا نہیں تھا جو وہاں نہ پہنچا ہو۔
شیطان کو ستر طوق ڈالے گئے اور اسے بحرِ اخضر میں منہ کے بل ڈال دیا گیا۔
باقی سرکش شیطانوں کو بھی طوق ڈالے گئے۔ سورج کو بڑا نور عنایت
ہوا۔ ستر ہزار حوریں ہوا میں کھڑی کی گئیں جو کہ حضرت محمد صلی اللہ علیہ وسلم کی
ولادت کی منتظر تھیں۔ اس سال اللہ تعالیٰ نے حضرت محمد صلی اللہ علیہ وسلم کی
بزرگی کے لئے تمام عورتوں کو بیٹھنے عنایت کئے۔ جتنے درخت تھے سب ہی پھل
لائے۔ جہاں بھی کسی قسم کا خوف تھا وہاں امن ہو گیا۔ حضرت کے پیدا ہوتے
ہی دنیا نور سے بھر گئی۔ فرشتوں نے باہم خوشخبری دی۔ ہر آسمان پر زبرجد اور یا
قوت کے ستون کھڑے کئے گئے۔ آسمان منور ہو گیا۔ بتوں نے سر ڈال
دیئے۔ لات اور عزیزی اپنی جگہوں سے یہ کہتے ہوئے بھاگ گئے کہ قریش کی کم
بختی امین اور صدقہ تشریف لے آئے ہیں۔

ابن عباس رضی اللہ عنہ کی روایت

واخرج ابو نعیم عن ابن عباس قال: كان مِنْ وَلَاتِ
حَمْلِ رَسُولِ اللَّهِ صَلَّى اللَّهُ عَلَيْهِ وَسَلَّمَ أَنَّ كُلَّ دَآبَةٍ كَانَتْ

لقرיש نطق ت تلك اليقة ولم تبق كاهنة في قريش ولا في قبيلة من قبائل العرب الا حجبت عن صاحبتهما، وانتزع علم الكهنة منها، ولم يبق سرير ملك من مكون الدنيا الا اصبح منكوساً والملك مخرساً، لا ينطق يومه ذلك، و مرت وھش المشرق الى وھش المغرب بالبشارات — وفتح الله لمولده ابواب اسماء وجنانه فكانت امنة وتحدث عن نفسها ونقول "اتانى اتٍ حين مربى من حمله ستة اشهر فوكزنى برجله في المنام وقال لي يا امنة! انك قد حملت بخیر العالمين طراً فإذا ولدتیه فسمیه محمدًا" فكانت تحدث عن نفسها ونقول "لقد اخذتني ما ياخذ النساء ولم يعلم بي احد من القوم فسمعت وجبة شديدة وامر اعظمها فها لمني ذلك، فرأيت كان جناح طير ابيض قد مسح على فوادي فذهب عنى كل رعب وكل رجع كنت اجد ثم التفت فإذا انا بشريه بيضاء لبنا و كنت عطشى فتنا ولتها شريتها فاضاء مني نور عال، ثم رأيت نسوة كالنخل الطوال، كان هن من نبات عبد مناف يحدقون بي بينا انا اعجب واذا بد يجاج ابيض قد فيناف مدبيين السماء والارض، و اذا بقبائل يقول خذ من اعين الناس قالت ورأيت رجالا قد وقفوا في الهواء بآيديهم اباريق فضة ورأيت قطعة من الطير قد اقبلت حتى عظمت حجري مناقيرها من الزمرد واجنحتها من اليواقيت فكشف الله عن بصرى والبصرت

تلك ساعة مشارق الارض و مغاربها— ثم رأيت محابة
بيضاء قد أقبلت من السماء حتى عشية نغيب عن
وجهى و سمعت منادياً ينادى " طرروا بِمَحْمَدٍ شرق الارض
و غربها واد خلوها البحار ليعرفوه باسمه و نعنة و
صورته" — ثم تجلت عنه فى السرع وقت فاذا انا به
مدارج فى ثوب صوف ابيض و تحته حريرة خضراء وقد
قبض على ثلاثة مفاتيح النصرة و مفاتيح من اللوء لوء
الرطب و اذا قائل يقول " قبض محمد على مقاشيخ الريح
و مفاتيح النبوة" ثم اقبلت سحابة أخرى يسمع منها
صهيل الخيل و خفقان الا جنحة حتى غشية فغيب عن
عينى، فسمعت منادياً ينادى " طرروا بِمَحْمَدٍ الشرق' '
والغرب وعلى مواليد النبيين، واعرضوه على كل
روحانى من الجن والانس والطير و السباع" — وذا انا
بثلاثة نفر فى يد احدهم ابريق من فضة و فى يد الثاني
طست من زمرد اخضر و فى يد الثالث حريرة بيضاء
فنشرها فاخرج منها خاتماً تحار البصار الناظرين دونه،
نغسله من ذلك الابريق سبع مرات ثم ختم بين كتفيه
بالخاتم ولفه فى الحريرة ثم حمله فاد خله بين اجنحته
ساعة ثم رده الى" (Hadith Mbarake)

ابونعيم نے حضرت ابن عباس سے روایت کیا کہ حضرت محمد صلی اللہ علیہ وسلم کی
والدہ کے پیٹ میں آنے کی نشانی یہ تھی کہ اس رات قریش کے پاس جو جانور
بھی تھا وہ بولنے لگا۔ قریش اور دیگر قبائل عرب کی تمام کا، ہن عورتیں ناپید ہو

گئیں۔ علم کہانت ان سے چھین لیا گیا۔ دنیا کے تمام بادشاہوں کے تخت اوندھے پڑ گئے اور تمام بادشاہ دن بھر گنگ ہو گئے اور مشرق سے مغرب تک وحشی جانور بھی ایک دوسرے کو خوشخبریاں دیتے تھے۔ حضرت کی پیدائش پر اللہ تعالیٰ نے آسمان اور بہشت کے دروازے کھول دیئے۔ حضرت آمنہ کا بیان ہے کہ جب میرے حمل پر چھ مہینے گزر گئے تو خواب میں کسی نے مجھے ہلایا اور کہا۔ اے آمنہ! تیرے پیٹ میں تمام جہانوں میں بہترین شخص ہے پیدا ہونے کے وقت ان کا نام محمد رکھنا۔ فرماتی ہیں مجھ پر بھی وہ کیفیت طاری ہوئی جو عورتوں پر ہوتی ہے اور میں خوفزدہ ہو گئی۔ کیا دیکھتی ہوں کہ ایک سفید رنگ کا پرندہ ہے۔ اس نے اپنا پر میرے دل پر رکھا تو مجھ سے تمام خوف اور درد دور ہو گیا۔ پھر دیکھتی ہوں کہ سفید دودھ موجود ہے میں پیاسی تھی میں نے پیا۔ میرے اندر سے ایک نور آئا۔ پھر میں نے بڑی بڑی قد آور عورتیں دیکھیں گویا کہ وہ عبد مناف کی اولاد ہیں۔ انہوں نے ہر طرف سے مجھ پر حلقہ کر لیا۔ اس عجیب حالت پر دیکھتی ہوں کہ آسمان اور زمین کے درمیان سفید ریشم تن گیا ہے اور کہنے والا کہہ رہا ہے کہ ایک نامی گرامی آدمی کو اپنے ہاتھوں میں لے لو پھر دیکھتی ہوں کہ کچھ آدمی ہوا میں معلق ہیں جن کے ہاتھوں میں چاندی کے آفات ہے ہیں۔ میں نے پرندوں کا ایک جھنڈ دیکھا ان کی چونچوں نے میری گود کو چھپا لیا وہ کچھ گانے لگے۔ ان کے پریاقوت کے تھے۔ پھر اللہ نے پردہ اٹھالیا اور اسی وقت میں نے زمین کے مشرق و مغرب دیکھ لئے۔ پھر میں نے ایک سفید ابر دیکھا جو تمام آسمان پر چھا گیا۔ اور ایک پکارنے والا کہہ رہا تھا کہ محمد صلی اللہ علیہ وسلم کو مشرق و مغرب کی سیر کراؤ۔ اور ان سمندوں کے پاس لے جاؤ۔ تاکہ کبھی آپ کا نام اور نعت اور شکل و صورت دیکھ لیں۔ پھر دیکھتی ہوں کہ ایک سفید صوف کا کپڑا ہے۔ جس کے نیچے سبز ریشم ہے اور تین موتوں

کی چاہیاں ہیں۔ کہنے والا کہہ رہا تھا کہ حضرت محمد صلی اللہ علیہ وسلم کو فتح و نصرت ہو، اور آپؐ نے نبوت کی چاہیوں پر قبضہ کر لیا ہے۔ پھر ایک اور بادل آیا جس سے گھوڑوں کی آوازیں اور پروں کی حرکت معلوم ہوتی تھی، اور ایک کہنے والا کہہ رہا ہے کہ حضرت محمد صلی اللہ علیہ وسلم کو مشرق و مغرب اور تمام انبیاء کے جائے پیدائش کی سیر کراؤ۔ اور آپؐ گوہر جن، انسان، پرندوں اور درندوں سے بچاؤ۔ وہیں میں نے تین شخص دیکھے۔ ایک کے ہاتھ میں چاندی کا آفتابہ دوسرے کے ہاتھ میں سبز زمرہ کا تھال اور تیسرا کے ہاتھ میں سفید ریشم تھا۔ اس نے ایک انگوٹھی نکالی۔ جس سے دیکھنے والوں کی آنکھیں چندھیا گئیں۔ اس نے آپؐ کو اس آفتابے سے سات مرتبہ غسل دیا اور آپؐ کے کندھے کے درمیان وہ انگوٹھی رکھ دی، ریشم میں لپیٹ دیا اور میری طرف پھیر دیا۔

حضرت عباس رضی اللہ عنہ کی روایت

واخرج ابو نعیم بسند ضعیف عن العباس قال لها ولد اخي عبد الله وهو اصغرنا فلما ولدت امنة قلت لها ما الذي رأيت في ولادتك؟ قالت "لها جاءتني الطلاق و اشتد بي الامر و سمعت جلبة وكلاماً لا يشبه كلام إلا دميدين، و رأيت علماً من سندس على قضيب من ياقوت قد ضرب ما بين السماء والارض — و رأيت قربي سريا من القطاء قد سجدت له و نشرت اجنبتها و رأيت تابعة سعيرة إلا سدية قد مرت وهي تقول ما لقى الا صنم والكهان من ولدك هذا هل سكت سعيرة والويل الا صنام و رأيت شبابا من اتم الناس طولاً و اشد هم بياضا، فاخذ المولود مني، فتغل في فيه و

معه طاس من ذهب فشق بطنه شقا، ثم اخرج قلبه
فسقه شقا، فاخراج منه نکنه سواء فرى بها، ثم اخرج
صرة من حرير اخضر ففتحها فإذا فيها شئ كالذزيرة
البيضاء فحشاء ثم اخرج صرة من حرير ابيض ففتحها
فإذا فيها خاتم فضرب على كتفه کا لبیضه و البسه
قمیصا" فهذا مارأیت ۵۔

ابونعیم نے ضعیف سند سے حضرت عباسؓ سے روایت کیا ہے کہ جب چھوٹے
بھائی عبد اللہ کے ہاں بیٹا پیدا ہوا۔ جب حضرت آمنہ کے ہاں بیٹا پیدا ہوا میں
نے ان سے کہا کہ سارا واقعہ بیان کرو، فرمائے لگیں کہ جب مجھ پر ولادت کی
حالت طاری ہوتی تو ایسی آواز سُنی جو آدمیوں کا کلام نہیں تھا۔ میں نے ایک یا
توت کی چھڑی پر ریشم کا پھریا دیکھا جو آسمان سے زمین تک تھا۔ میں نے
اپنے پاس ہی پرندوں کا ایک جھنڈ پایا جنہوں نے سجدہ کیا اور پر پھیلا دیئے
اور "تابع سعیرہ اسدیہ" کو دیکھا۔ وہ گزرتی جاتی تھی اور کہتی تھی کہ اس بچے کی
وجہ سے بتوں اور کاہنوں کو صدمہ پہنچا ہے۔ پھر میں نے ایک جوانِ قد آور کو
دیکھا کہ اس نے بچے کو مجھ سے لے لیا۔ آپ کے منہ میں کچھ ڈالا۔ اس کے
پاس سونے کی طشتی تھی اس نے بچے کا سینہ چاک کیا اور دل کو باہر نکالا۔ اس
نے سیاہ نقطہ الگ کر لیا اور پھینک دیا پھر سبز ریشم کی تھیلی کو کھولا۔ اس میں کوئی
سفید پھول تھے۔ اس سے بچے کے پیٹ کو بھر دیا۔ پھر تھیلی میں سے انگوٹھی نکالی
اور بچے کے کندھے پر رکھ دی اور اس کو کرتہ پہنادیا۔ یہ تھا جو میں نے دیکھا۔

ابو حافظ ابو نعیم کی حدیثیت

لیکن یہ تینوں روایتیں قطعاً بے اصل ہیں، بوجوہ ذیل:

۱۔ حافظ ابو نعیم پانچویں صدی کے حفاظ حدیث میں سے ہیں۔ ذہبی نے ان کو

تیرہویں طبقہ کے ذیل میں شمار کیا ہے اور (تذکرہ) میں مفصل ترجمہ لکھا ہے۔ ان کی جلالت مرتبت سے انکار نہیں، لیکن کیا کیجئے کہ یہ ان لوگوں میں ہیں، جن کی نسبت مسلم ہے کہ فضائل و معجزات میں رطب و یابس اور ضعیف و موضوع، ہر طرح کی حدیثیں درج کر دیا کرتے تھے۔ یا تو یہ حسن اعتقاد کی وجہ سے تھا، یا پھر اعتماد، علی الناس، کہ لوگ خود درجہ صحت وضعف کی تحقیق کر لیں گے۔ یہاں تک کہ علامہ ابن تیمیہ کو ابوالشخ اصفہانی کے ذکر میں لکھنا پڑا:

وَفِيهَا أَحَادِيثُ كَثِيرَةٍ قَوِيَّةٌ صَحِيحةٌ وَ حَسْنَةٌ وَ أَحَادِيثُ
كَثِيرَةٍ ضَعِيفَةٌ وَ مَوْضِعَةٌ— وَ كُلُّكُمْ مَا يَرْوِيهِ أَبُو نُعَيْمَ فِي
فَضَائِلِ الْخَلْفَاءِ فِي كِتَابٍ مُفَرْدٍ فِي أَوَّلِ حَلْيَةِ الْأَوْلَيَاءِ ۖ

اور اس میں بہت سی حدیثیں ہیں جو قوی و حسن ہیں اور بہت سی ضعیف و موضوع ہیں۔
یہی حال ان احادیث کا ہے جو ابو نعیم نے خلفاء کے فضائل میں بصورت ایک مستقل
کتاب کے روایت کی ہیں۔ حلیۃ الاولیاء کے ابتداء میں۔

علامہ ابن تیمیہ کی شہادت پر شاید بعض پرستار ان سکی و ابن حجر مکی چیزیں بے چیز ہوں،
مگر یہ واضح رہے کہ علامہ موصوف کے رسول حدیث و حفظ و ضبط و اتقان فن کا وہ ارفع و اعلیٰ
مقام ہے جس سے ان کے سخت سے سخت مخالف کو بھی کبھی انکار کی جرأت نہ ہو سکی:

كنت نبياً ادم بين الماء والطين (حدیث مبارکہ)

کو (ان الفاظ کے ساتھ) علامہ موصوف نے موضوع لکھا تھا۔ حافظ ابوالخیر سخاوی ایک
فتویٰ میں بحث کرتے ہوئے لکھتے ہیں:

”اس بارے میں ابن تیمیہ کے علم واسع اور حفظ حدیث پر اعتماد کر لینا، اعتماد کے
لئے کافی ہے۔ جس کا موافق اور مخالف دونوں کو اقرار ہے۔“

سخاوی کا یہ قول ”زرقانی“ نے موہب کی شرح میں نقل کیا ہے کہ

سب سے زیادہ یہ کہ حافظ ذہبی کا قول اس موقع پر یاد کر لینا چاہیے جو کہتے ہیں کہ:

ما رایت اشد استحضاراً للمتون و غروها منه، وكانت
السنة بین عینه ولسانه بعبارة شیقتہ وعین
مفتوحة!!

حدیث کے متن اور اس کی سند، جیسی ان کو یاد تھیں میں نے اور کسی کو نہیں
دیکھا۔ آپ کے پیش نظر اور آپ کی زبان پر لفظ سنت موجود رہتا تھا اور بہت
اچھی طرح بیان کرتے تھے اور نہایت ہوشیاری سے ادا کرتے تھے۔

حافظ ابو نعیم کے اس تاہل، موضوعات پر سکوت اور نقل و جمع روایات میں بے
اختیاطی کی شکایت صرف علامہ موصوف ہی کو نہیں ہے، بلکہ اس سے بھی بڑھ کر ثبوت
 واضح اس کے لئے موجود ہے۔ یہی حافظ ذہبی، جنہوں نے تذکرہ میں ان کا ترجمہ لکھا
ہے ”میزان“ میں حافظ ابو نعیم اور ان کے معاصر ”ابن مندہ“ کے باہمی طعن و قدح کا
ذکر کرتے ہوئے لکھتے ہیں:

لَا اقْبَلَ قَوْلٌ مِّنْهُمَا فِي الْآخِرِ، وَهُمَا عِنْدِي مَقْبُولَانِ لَا
اعْلَمُ ذَنْبَاهُمَا اكْبَرُ مِنْ رِوَايَتَهُمَا الْمُوْضُوعَاتِ سَاكِتَيْنِ
عَلَيْهِا!

میں ان دونوں میں سے کسی کے طعن کو دوسرے کے حق میں قبول نہیں کرتا
میرے نزدیک دونوں مقبول ہیں۔ مجھے ان دونوں کا گناہ اس سے بڑھ کر تو اور
کوئی نہیں معلوم ہوا کہ وہ جھوٹی

حدیثیں روایت کرتے ہیں اور اس کی نسبت سکوت اختیار کرتے ہیں!

حافظ ذہبی کے نزدیک یہ غفلت ان کی مقبولیت میں خلل انداز نہیں، لیکن افسوس
کہ اسی خطرناک مقبولیت نے ان موضوعات و حکایات کو قوم میں پھیلا دیا، جن کی وجہ

سے آج اسلام کو شرمندہ اغیار اور ہدف طعنہ مخالفین واجانب بننا پڑتا ہے!

۲۔ اب ان روایات پر نظر ڈالئے، میں اس وقت اس بحث کو چھیڑنا نہیں چاہتا کہ داریتاً ان کے مطالب کس درجہ قابل اعتراض و انکار ہیں؟ کیونکہ کہہ چکا ہوں کہ پہلی چیز نفسِ روایات کی صحت و عدم صحت ہے۔

ان روایات میں پہلی روایت عمر بن فتبیہ سے ہے۔ وہ کہتے ہیں کہ میں نے اپنے والد سے سنا:

وَكَانَ مِنْ أَوْعِيَةِ الْعِلْمِ

انہوں نے اپنے والد کی فضیلت علمی تو بیان کر دی، لیکن کچھ نہیں معلوم کہ انہوں نے یہ واقعہ کیوں کر معلوم کیا اور کس اعتماد پر بیان کر رہے ہیں؟ ذکرِ ولادت کی اکثر روائیں منقطع ہیں (یعنی واقعہ تک راوی کا سلسلہ نہیں پہنچتا) لیکن یہ روایات منقطع روایات میں بھی بدترین منقطع ہے۔

دوسری روایت کے راوی اول حضرت ابن عباس رضی اللہ عنہ ہیں لیکن ابن عباس رضی اللہ عنہ واقعہ ولادتِ نبوي صلي الله عليه وسلم کے پچاس برس بعد پیدا ہوتے ہیں۔ نہیں معلوم انہوں نے کس سے سنا اور پھر باقی روایت کا کچھ پتہ نہیں۔

تیسرا روایت کا معاملہ

تیسرا روایت میں خود تصریح کر دی ہے کہ ”بہ سنہ ضعیف“، لیکن راوی کے اس افسار طبع پر ہم قانع نہیں ہو سکتے، کیونکہ یہ روایت ضعیف ہی نہیں بلکہ سرے سے موضوع ہے۔ روایت خود حضرت عباس رضی اللہ عنہ سے ہے۔ جو بطور جملہ معتبر فہ کے آغاز حدیث میں کہتے ہیں:

ولد اخی عبداللہ ہو اصغرنا

میرا بھائی عبداللہ پیدا ہوا اور وہ ہم تمام بھائیوں میں سب سے زیادہ چھوٹا تھا۔

صرف یہی جملہ معرفہ اس روایت کے موضوع ہونے کے لئے ایک محکم اندر ونی شہادت ہے، کیونکہ بالاتفاق یہ مسلم ہے کہ حضرت عبداللہ رضی اللہ عنہ حضرت عباس رضی اللہ عنہ سے بڑے تھے نہ کہ چھوٹے۔

حافظ ابن عبد البر ”الاستیعاب فی معرفة الاصحاب“ میں لکھتے ہیں:

عباس بن عبدالمطلب عم رسول الله یکنی ابا الفضل
بابنه الفضل، وکان العباس اسن من رسول الله بستین
وقيل بثلاث سنين^۵

عباس ابن عبدالمطلب آنحضرت صلی اللہ علیہ وسلم کے چچا پے لڑ کے فضل کی نسبت سے ابوالفضل کنیت رکھتے تھے۔ ان کی عمر آنحضرت صلی اللہ علیہ وسلم سے صرف دو برس زائد تھی۔ اور بعض نے کہا ہے کہ تین برس۔

جب خود حضرت عباس رضی اللہ عنہ کی عمر آنحضرت صلی اللہ علیہ وسلم سے صرف دو تین برس زیادہ تھی، تو آپ کے والد سے کیونکر بڑے ہو سکتے ہیں؟

معلوم ہوتا ہے کہ جس نادان نے یہ قصہ گھڑ کر حضرت عباس رضی اللہ عنہ کی طرف منسوب کیا ہے، یا تو اس غریب کو اس کی خبر نہ تھی، یا جانتا تھا اور روایت کو معتبر بنانے کے لئے قصد آیہ ملکرا داخل کر دیا تاکہ ضمناً ایک دوسرا مغالطہ دے کر روایت کو انقطاع سے محفوظ ثابت کر دے:

فَكَفَى بِذَالِكَ كَذِبَهُ وَبِهَتَانِهِ عَلَى رَسُولِ اللَّهِ صَلَّى اللَّهُ عَلَيْهِ وَسَلَّمَ وَعَمَّهُ، وَمَنْ كَذَبَ عَلَيْهِ مُتَعَمِّدًا فَلَيَتَبَوَّأْ مَقْعِدَةً فِي النَّارِ
(حدیث مبارکہ)

حافظ سیوطی کی شہادت

۳۔ ایک سب سے بڑی دلیل واضح ان روایات و اہمیت کے ناقابل اعتبار ہونے کی یہ ہے کہ خود حافظ ابو نعیم نے دلائل النبوة میں ان روایات کو نقل نہیں کیا۔^۹ حالانکہ اس میں ہر طرح کی ضعیف و منکر روایتیں بلا تامل جمع کر دی ہیں۔ اس سے صاف ظاہر ہے کہ خود حافظ موصوف کے نزدیک یہ روایات اس درجہ واضح طور پر موضوع تھیں، کہ وہ ضعیف و منکر روایتوں میں بھی انہیں نہ لے سکے اور باوجود ان کے مذاق میں سب سے بڑے ذخیرہ دلائل و اعلام نبوت ہونے کے مجبوراً چھوڑ دینا پڑتا۔

۴۔ لیکن ان سب سے بڑھ کر ایک براہنِ قاطع اور شہادتِ واضح (جو فی الحقیقت ان روایات کے موضوع ہونے کا آخری فیصلہ کر دیتی ہے) یہ ہے کہ خود حافظ سیوطی ”خاصَّصَ كَبْرَى“ میں تیسری روایت کو نقل کرنے کے بعد لکھتے ہیں:

هذا الاثر والاثران قبله، فيها نكارة شديدة، ولم
اور دفعي كتابي هذا اشد نكارة منها ولم تكن نفسى
تطيب بآيرادها (فتامل) لكنى تبعت الحافظ أبا نعيم
في ذلك^{۱۰}

یہ روایت اور اس سے قبل کی جود و روایتیں ہیں۔ ان سب میں نہایت سخت شدید اذکار و قباحت ہے اور باوجود ان کے اشد شدید اذکار کے، میں نے اس کتاب میں جو درج کیا، تو میرا دل اس امر کو پسند نہیں کرتا تھا۔ مگر میں نے محض حافظ ابو نعیم کی پیروی کے خیال سے ایسا کر دیا۔

حافظ سیوطی ہر طرح کی رطب و یا بس روایتوں کے جمع کرنے بلکہ ان سے استدلال کر دینے میں جس درجہ بے احتیاط اور تسلیل پیشہ ہیں، وہ ارباب نظر سے مخفی نہیں۔ لیکن ان روایات کی لغویت کا یہ حال تھا کہ وہ بھی باسیں ہمہ تسلیل چپ نہ رہ سکے

اور بے اختیار ہو کر انکار شدید کے ساتھ اس کی معدرت کرنی پڑی کہ محفوظ ابو نعیم کے اتباع کے خیال سے درج کر دیتا ہوں!

وہ لکھتے ہیں کہ میرا جی نہیں چاہتا کہ ان روایتوں کو درج کروں۔ غور کیجیے کہ جن روایتوں کے درج کرنے سے حافظ سیوطی کی طبیعت بھی اعراض کرے، وہ کس درجہ وابہی مزخرف ہوں گی؟

آج کل مناقب و فضائل اور واقعات و سیر میں مدعیانِ فن کی انتہائی سرحد حافظ سیوطی واقرانہ ہیں۔ لیکن یہ کیا دلچسپ اقرار خود حافظ موصوف کا ہے کہ میں ہر طرح وابہی و منکر روایتیں لوگوں کے اتباع کے خیال سے درج کر دیتا ہوں:

فتاملوا وتفکروا ولا تغروا با أصحاب العجائب العجرا
اذا قروها واجازوها، ان هم الا أصحاب اوهام وشقاشق
يتقربون بها من العلوم۔

قصر ایوانِ کسریٰ وغیرہ

آپ کے اکثر سوالات کا جواب ان روایات کی بحث میں آگیا، نیز بعض غیر مسئول عنہ امور کا بھی، لیکن ابھی تک ایک چوتھی روایت باقی ہے، جس میں آتش کدہ ایران کے بھج جانے، قصرِ نو شیروان کے کنگروں کے گرنے، کاہنوں کے پراسرار و عجائب اظہارات اور ایک خطبہ کہانت کا ذکر کیا گیا ہے۔

یہ روایت بھی پورے دو صفحوں کی ہے۔ سیوطی نے ”خاصص“ میں اور حافظ ابو نعیم نے ”دلائل“ میں اس کو درج کیا ہے۔ اگر نقل کروں تو پورے دو کالم مطلوب ہیں۔

خلاصہ مضمون یہ ہے کہ ”آنحضرت صلی اللہ علیہ وسلم کی ولادت کی رات کسری کے ایوان میں زلزلہ محسوس ہوا، اس کے چودہ کنگرے گر گئے، ایران کی وہ آگ جو ہزار سال سے نہیں بجھی تھی، بجھ گئی، بحیرہ سا وہ خشک ہو گیا، نوشیروال نے وزراء اور موبدوں کو جمع کر کے اس کی وجہ پوچھی۔ انہوں نے کہا کہ ہم نے خواب دیکھا ہے، عرب میں کوئی انقلاب ہونے والا ہے۔ اس پر نوشیروال نے نعمان بن منذر کے نام خط لکھا کہ عرب سے ایک ایسا شخص بھیج دو، جو میرے ہر سوال کا جواب دے، نعمان نے (عبدالمسیح) نامی ایک کاہن کو بھیجا، لیکن اس نے اپنے سے زیادہ عالم ”سطیح“ کاہن شام کو بتلایا اور نوشیروال کے سوالات لے کر وہ اس کے پاس گیا۔ سطیح مرض الموت میں گرفتار تھا۔ (عبدالمسیح) نے کہانت آمیز اشعار پڑھے اور جب اس نے سراٹھیا تو کہا:

تهوی الى سطیح وقد او فی علی الضریح بعثک ملک
بنی ساسان، الارتاجاس الایوان، و خمود النیران و رویا
الموبدان، رای ابلا صعا با، تقد خیلا عرابا^{۱۱}

وغیرہ وغیرہ
لیکن سطیح مر گیا اور جواب کی مہلت نہ پائی۔

لیکن یہ روایت بھی قطعاً ناقابل اعتماء ہے۔ اس کا روایت اول ”مخزوم ابن هانی“ ہے جو اپنے باپ سے روایت کرتا ہے۔ خود حافظ سیوطی اس روایت کو نقل کرنے کے بعد لکھتے ہیں:

قال ابن عساکر: حدیث غریب لانعرفه الامن حدیث

ابن مخزوم عن ابیه، نفر دبہ ابو ایوب البجلی^{۱۲}

ابن عساکر نے اس کی نسبت کہا ہے کہ حدیث غریب ہے۔ جس کو سوائے ابن

مخزوم کے اور کسی نے روایت نہیں کیا۔

اس روایت کے واقعات بے تغیر الفاظ و حذف و اضافہ بعض امور، فضائل و حکایات کی کتابوں میں بکثرت ملتے ہیں، لیکن ان سب کی بنیاد یہی روایت ہے:

والعبرة بِهَا يَرُونَ الْمُحَدِّثُونَ، لَا بِمَا يَهْدِي بِهِ الْقَصَاصُونَ
الكافرون

حوالشی

- ۱۔ غیر قوموں کی طرف نہ جانا اور نہ سامریوں کے کسی شہر میں داخل ہونا بلکہ اسرائیل کے گھر ان کی کھوئی ہوئی بھیڑوں کے پاس جانا (متی ۲:۹)
- ۲۔ یہ چیز ہے کہ پیروی کرنے والوں کو اس کی پیروی کرنی چاہیے؟
- ۳۔ ان روایات کے لیے کنز العمال ج ۲: ۳۳۱ دیکھیے
- ۴۔ ایضاً ج ۲: ص ۳۰۲۔
- ۵۔ ہم نے ان تینوں روایتوں کا بہت سا حصہ چھوڑ دیا ہے اور ترجمہ بھی نہیں کیا۔ کیونکہ اس سے مضمون بہت بڑھ جاتا اور الہمال کے صفحات محدود۔ ان روایات میں وہ تمام واقعات وقت ولادت، جو عام طور پر مولود کی کتابوں میں بیان کیے جاتے ہیں موجود ہیں اور جن کی نسبت آپ نے سوالات کیے ہیں۔ نیز اور بھی بہت سی عجائب و حوارق۔
- ۶۔ اس رائے کو علامہ ابن تیمیہ نے کتاب التوسل میں لکھا ہے لیکن یہ کتاب اس وقت میرے پاس موجود نہیں۔ مولانا شبیلی نے دیباچہ سیرۃ النبی مطبوعہ میں اس عبارت کو نقل کیا ہے۔
- ۷۔ زرقانی کا یہ مقام میں نے دیکھا ہے اور یاد ہے لیکن اس وقت تلاش کرنا چاہا تو جلدی میں نہ نکال سکا۔
- ۸۔ الاستیعاب فی معرفة الاصحاب، حافظ ابن عبد البر۔ ج ۳: ص ۲۹۷
- ۹۔ دلائل الدبوة، حافظ ابو نعیم۔ دائرة المعارف حیدر آباد میں چھپ گئی ہے۔ اس کے

پہلے حصے کے ص ۳۲ میں تزویج آمنہ کا پورا باب دیکھا جائے۔ بہت سی روایات ضعیفہ و اہمیہ درج ہیں۔ مگر ان روایات کا پتہ نہیں۔

۱۰ خصالص کبریٰ، حافظ سیوطی ج ۱: ص ۲۹۔

۱۱ پوری روایت کے لئے دلائل النبوة، حافظ ابو نعیم ج ۱: ص ۲۱ اور خصالص الکبریٰ، حافظ سیوطی ج ۱: ص ۲۹ کو دیکھیے۔

۱۲ خصالص کبریٰ، حافظ سیوطی ج ۱: ص ۵۔

اشاریہ

حضرت عائشہ، ۷	اعلام
حضرت عباس، ۹۲، ۹۳	۶۶، آدم
حضرت عبداللہ، ۱۶، ۲۲، ۲۴، ۷۰	۳۶، آرین
حضرت محمد مصطفیٰ صلی اللہ علیہ وسلم، ۱۶، ۹۵	۸۹، آمنہ
حضرت مریم، ۷۰	۸۹، ۸۷، ۷۰، ۱۶
حضرت مسیح، ۳۳، ۳۲، ۳۵	۹۰، ابن تیمیہ
حضرت موسیٰ، ۲۰، ۳۲، ۲۱، ۸۱	۹۰، ابن حجر عسکری
حضرت آسیہ، ۷۰	۹۲، ابن عساکر
ربع الاول، ۱۶، ۲۳-۳۹، ۳۱، ۳۹، ۵۰	۹۰، ابوالشیخ اصفہانی
۵۰، ۳۹، ۳۸، ۳۱، ۲۳، ۲۴، ۱۹۱۵، ۱۱، ۵۸	۶۵، ارسطو
زرقانی، ۹۰	۳۸، اسحاق
سلکی، ۹۰	۷۸، امام غزالی
سراج، ۳۷	۳۸، بن اسرائیل
سکندر، ۲۵، ۱۵، ۱۲، ۳۸	۲۸، شمود
سید رشید رضا، ۹۰	۹۵، ۹۳، ۹۱، ۸۹، ۸۲، ۸۲، حافظ ابوالنعمیم اصفہانی
سینا، ۲۲، ۳۸	۹۰، حافظ ابوالخیر سخاوی
شاه ولی اللہ، ۷۸	۸۷، ۸۶، ۸۵، ۸۴، ۸۱، ۸۰، حافظ ابوالنعمیم اصفہانی
شیخ محمد عبدہ، ۷۹	۹۱، ۹۰، ۸۹، حافظ ذہبی
عادر، ۲۸	۹۶، ۹۵، ۹۴، ۸۳، ۸۱، حافظ سیوطی
عبدالمسیح، ۹۶	۹۳، حافظ عبد البر
عبدالمطلب، ۱۶ جو، ۲۰۰	۸۲، حضرت ابن عباس
عمرو بن قتیبه، ۸۳، ۸۲	۲۸، حضرت زکریا

ولادت نبی ملی اللہ علیہ وسلم

فرعون، ۳۸، ۳۳، ۲۰	۹۶، ۹۵، ۸۱، ۸۰، ۷۰، ۶۰
گوتم بدھ، ۳۶، ۳۱	۲۷
گھو، ۲۸	۶۵
گیز، شیدیو، ادارے، ۳۶	۸۱
مچ، ۳۶، ۳۵، ۳۴، ۳۲	۳۶
ملائیں واعظ کاشفی، ۸۰	۲۷
ملائیں الدین ہروی، ۸۱، ۸۰	۲۷
نوشیروال، ۹۶، ۹۵، ۷۰	۳۶
باشم، ۱۶	۳۶
یہودی، ۳۳، ۳۲	۲۳

كتب

الفرقان، ۳۳	۲۶
البہال، ۹	۵۰
خضائص کبری، ۹۵، ۹۴، ۸۳	۸۲
دلائل النبوت، ۹۵، ۹۴	۲۷
قرآن حکیم، ۳۱، ۳۰، ۳۷	۹۶، ۹۵
کنز العمال، ۸۲	۳۲
معارج النبوت، ۸۱	۲۶
مواہب، ۹۰	۳۲

اماكن

آتشکند و ۹۵، ۱۹	۳۸، ۳۶
اسکندریہ، ۶۷، ۲۷	۳۶، ۳۲
اہرام، ۶۷	۳۰، ۲۸، ۲۷

مولانا ابوالکلام آزاد کی تصانیف

- مسلمان گورت
- صدائے حق (امر بالمعروف و نهى عن المنکر)
- فسانہ بحروف وصال
- ارکان اسلام
- مقام وعوت
- جماعت حزب اللہ
- مسئلہ طلاق قرآن
- جامع الشواہد
- انسانیت موت کے دروازے پر
- رسول اکرم ملیٹیبل سلم اور خلفائے راشدین کے آخری لمحات
- اسلام میں آزادی کا تصور (المریت فی الاسلام)
- شہادت حسین رضی اللہ عنہ
- اصحاب کھف اور یا جو جو وما جو جو
- فلسفہ (اصول و مبادی کی روشنی میں)
- تفسیر ترجمان القرآن (تین جلدیں)
- ام الکتاب (تفسیر سورۃ فاتحہ)
- قرآن حکیم کی تین سورتیں (ترجمہ تفسیر)
- غبار خاطر
- تذکرہ
- خطبات آزاد
- آزادی ہند
- مسئلہ خلافت
- قول نیصل
- قرآن کا قانون عروج و زوال
- حقیقت الصلوة
- ولادت نبوی ملیٹیبل سلم
- سیرت رسول ملیٹیبل سلم کے عملی پہلو
- تذکرہ الانعام (بیہم الاسلام)
- خطبات جمع و عیدین

مولانا ابوالکلام آزاد حب: ڈاکٹر سید عبدالatif

مرتبہ: افضل حق قرشی

مرتبہ: ڈاکٹر احمد حسین کمال

مولانا عبدالرزاق طیح آبادی

مولانا عبدالرزاق طیح آبادی

مرتبہ: ڈاکٹر عبدالعزیز

ڈاکٹر سید عبد اللہ

تصورات قرآن

مولانا ابوالکلام آزاد کی قرآنی خدمات

مولانا آزاد ابوالکلام نے پاکستان کے بارے میں کیا کہا

ذکر آزاد (مولانا ابوالکلام آزاد کی رفاقت میں ۲۸ سال)


ابوالکلام کی کہانی خود آزاد کی زبانی

مولانا آزاد کے سائنسی مضامین

ابوالکلام آزاد۔ امام عشق و جنوں

تیری منزل، حسن مارکیٹ، اردو بازار، لاہور
Cell: 0300-8834610 / Ph: 042-37232731
mjamal09@gmail.com/mabdabajamal@yahoo.co.uk

مکتبہ جمالی



ادارے کی دیگر کتب

- عصر حاضر میں اسوہ رسول اکرم صلی اللہ علیہ وسلم کی معنویت پروفیسر ڈاکٹر محمد سعود عالم قاسمی
 - سیرت رسول ہاشمی صلی اللہ علیہ وسلم
 - خلفائے راشدین (حسن، کواروں)
 - فضائل درود شریف
 - خطبات سمپوزیمی
 - روشنی
 - قرب الہی (عبادات کی روشنی میں)
 - اسلامی حکومت کا فلاجی تصور
 - مشاہیر اسلام کی صحیحیں (وصایا)
 - نبی کریم صلی اللہ علیہ وسلم کی مبارک سنتیں
 - اسلام کی دنیا (بچوں کے لیے بہترین کتاب)
 - تاریخ اسلام (زمانیں از اسلام سے مہد ما نزدک)
 - اسلام میں غلامی کی حقیقت
 - ابجوپہ اسرار (فلسفہ زندگی کی صوفیانہ کتاب)
 - اسلام کا نظریہ تاریخ
 - سرزی میں مشترک
 - ترکی میں شرق اور مغرب کی کلکش
 - نجات کاراتستہ (قرآن کی روشنی میں)
 - افغان جہاد اور اس کا ملبہ
- مولانا محمد نظیر عجمی
- مولانا محمد منظور عجمی
- مولانا محمد متین ہاشمی
- مسز جوہر
- مولانا سعید الرحمن علوی
- افتخار فریدی
- مولانا ابوالمنظفر ظفر احمد قادری
- ایمان رحہ ہارڈ رابرٹی سہیل
- محمد حسن مدیقی رچرڈ گرنسٹ حضرت مدیف اسلام
- مولانا سعید احمد کبرا آبادی
- تلقی محمد خان خورجی
- محمد مظہر الدین صدیقی
- محمد سہیل عمر
- غالده ادیب خانم
- مرتبہ: حافظ مقبول احمد حلوی
- محمد یوسف چودھری

مکتبہ جمال
تیسرا منزل، حسن مارکیٹ، اردو بازار، لاہور
Cell: 0300-8834610 / Ph: 042-37232731
mjama109@gmail.com/maktabajamal@yahoo.co.uk


ادارے کی دیگر کتب

- دیوان غالب (فرہنگ کے ساتھ)
- دیوان غالب (پاک)
- کلیات اقبال (فرہنگ کے ساتھ)
- کلیات اقبال (عام)
- انتخاب کلیات اقبال (مع فرنگ)
- انتخاب بخن (منتخب فرنگی)
- سیف الملوك - 104 سال قدیم نسخہ (بعض یہیں)
- کلیات ساغر
- اقبال اور ذکر حسین رضی اللہ عنہ
- پاکستان سے اقبالستان تک
- دل دے دکھ (فراقیہ حرفیاں)
- نگارستان (اردو گرامر پر جامع کتاب)
- فنون اطیفہ (ٹن شہری میں ہستی ٹن تحریر ٹن صدی کا عالم مقدمہ کے بے شمار ہب)
- فن تقریر (فن تقریر پر بہترین کتاب)
- گوجری زبان و ادب
- مظاہر لغت (اکیم عرفان ذات وارکاوز خیال)
- کامیاب زندگی کا تصور
- لالہ زار کے داغ (لالہ زار کا گان کے پس منظر میں لکھے گئے افسانے)
- صریر خامہ (مختلف ادبی تاریخی مضمائیں)
- گلگت بلتستان کا اردو ادب
- گھر بیوں آزمودہ نسخوں کا انسائیکلو پیڈیا (قدیم حکماء کی حقیقتات کا نچوڑ) ترتیب: سید امیاز علی تاج
- مکمل یونیشن گائیڈ
- پوشش یونیشن بننے
- بہار شاپ (جنی مسائل کی رہنمائی کا کتاب)

تیری منزل، حسن مارکیٹ، اردو بازار، لاہور
مکتبہ جمال

Cell: 0300-8834610 / Ph: 042-37232731

mjamal09@gmail.com/maktabajamal@yahoo.co.uk



مکتبہ جمال

تیسری منزل، حسن مارکیٹ، اردو بازار، لاہور

Mob. 0300-8834610 Tel .042-7232731
maktaba_jamal@email.com/maktabajamal@yahoo.co.uk



Design
0333-4349801